

ГОД XII

СТУДЗЕНЬ — ЛЮТЫ

№ 82

1964

БОЖЫМ ШЛЯХАМ

ДВУМЕСЯЧНЫ ЧАСАПІС БЕЛАРУСКАЕ РЭЛІГІЙНАЕ ДУМКІ

AUF GOTTES PFADEN

Jahr XII

Januar—Februar

№ 82

1964

MARIAN HOUSE, HOLDEN AVE., LONDON, N. 12

ПАДПІСКА «БОЖЫМ ШЛЯХАМ» НА 1964 г.:

У Задзіночаных Штатах Амэрыкі — 3 даляры.

У Вялікабрытаніі — 18 шылінгаў.

У іншых краінах у суме раўнаважнай 18 англ. шыл.

ЧАСАПІС МОЖНА ЗАКАЗЫВАЦЬ:

У Англіі: Rev. J. Hermanovič, Marian House. Holden Ave. London, N. 12. Gt. Britain.

У Задзіночаных Штатах: Mr. Antony Bielenis. 2042 W. St. Paul Ave. Chicago, 47. Ill. U.S.A.; Mr. B. Danilovich. 303 Hovard Str. New Brunswick. New Jersey. U.S.A.; Mr. G. Goscijew 3416 W. 49-th Str. Cleveland, 2. Ohio. U.S.A.; Mr. Ch. Najdziuk. 833½ N. Coronado Str. Los Angeles, Calif. U.S.A.

У Аўстраліі: Mr. M. Nikan. 14 Steel Str. Spotswood-Melbourn. Vic., Australia.

У Канадзе: Mr. K. Akula. 57 Riverdale Ave. Toronto 6. Ont., Kanada.

У Нямеччыне: Mgr. U. Salaviej, 892 Schongau/Lech, Städt. Altersheim, W. Germany.

УВАГА: Да ўсіх беларускіх выдавецтваў зьвертаемся з просьбай прысылаць у нашу Рэдакцыю свае выданні газэтаў, часопісаў, друкаў. Мы будзем сыстэматычна зьмяшчаць іхні агляд і даваць рэцэнзіі.

Матар'ялы прызначаныя да друку ў нашым часопісе слаць на адрас:

Rev. J. Hermanovič, MARIAN HOUSE,
HOLDEN AVENUE, LONDON, N. 12. Gt. Britain.

З Ы М Е С Т

Ад Рэдакцыі — Наша мэта, надзея і дарога	1
Пастырскае Пасланьне Яго Дастойнасьці Уладыкі Ч а с л а в а	2
а. Я. Гэрмановіч — Успаміны аб а. Андрэю Цікоце	4
а. Л. Гарошка — Прэпадобны Лаўрэн Тураўскі	7
Сьвяточныя дні (Беларуская народная лягенда)	8
Цана малітвы (Сьв. Рыгор з Ніссы)	8
Вучань В. Адважнага — а. Я. Гэрмановіч — Жыцьцё і творчасць (З нагоды 50 г. сьвятарства)	9
Н. Арсеньнева — Песьня на чэсьць Люрдзкае Божае Маці	12
Вартасьць ахвярнасьці	13
Белар. Карэсп. — 2-ая Сэсія Ватык. Сабору	14
а. Я. Гэрмановіч — Саборны фэльетон	16
В. Адважны — «Добрыя» Рады	18
В. Адважны — Байкі	19
а. А. Надсон — Беларуская Школа імя Сьвятога Кірыла Тураўскага	20
А. Жменя — Безбаронная — Магутная Абаронца	21

Нашая мэта, надзея і дарога

Узнаўляючы наш «Двумесячны Часопіс Беларускае Рэлігійнае Думкі», ставім сабе пытаньне ў тых самых словах, якія паставіў на пачатку II Сэсіі Сабору Папа Павал VI: «Дарагія Браты! Дзе пачынаецца наша дарога? Якую дарогу (шлях) выбраць, калі ідзе аб тое, каб астацца больш паслушным Божаму праву?.. Наступна, якую мэту вызначаем на гэтай дарозе?» «На гэтыя тры пытаньні, вельмі простыя для розуму, аднак найвышэйшай вагі, адзін толькі існуе адказ, які — як мы думаем — у гэтай хвіліне мы павінны паўтарыць і аб'явіць сьвету: Хрыстос! Хрыстос, паўтараем, ёсьць нашым пачаткам. Хрыстос ёсьць нашым Правадыром і Дарогай (Шляхам). Хрыстос ёсьць Надзеяй і нашай Мэтай».

І наш дырэктыўны лёзунг-пароль ёсьць той самы: «Хрыстос — наш Шлях і Правадыр, Хрыстос — наша Надзея і Мэта». Гэтым мы кіраваліся, выдаючы наш гэты часопіс больш 10-ці гадоў і гэтым будзем кіравацца далей, узнаўляючы яго.

Розныя «шляхі» праводзяць людзі ў сваіх краях. Кажуць, што край толькі тады можа нармальна разьвівацца і жыць у дастатку, калі пастараецца правесці добрыя дарогі. Аднак-жа ані прыродны дастатак, ані шляхі-дарогі да яго, ані нават самае бяспечнае і культурнае жыцьцё — гэта яшчэ ня ёсьць найвышэйшая мэта чалавека. Калі-бы чалавек аграічыўся толькі гэтым сьветам, дык мусіў-бы і згінуць-змарнець з гэтым сьветам, які састарэе і памрэ. Значыць, самым толькі дачасным-прыродным жыцьцём могуць здаволіцца адны жывёлы-звяры і ўсякая жывіна. Чалавек пакліканы Богам да вечнага бытаваньня. І чалавек можа асягнуць нават на зямлі магчымае шчасьце, калі будзе будаваць сабе «дарогу да Бога», калі будзе ладзіць сваё жыцьцё найбольш шчаслівае і на зямлі і на небе. Адно другому не пярэчыць, а памагае і гэтак творыцца нармальны, разумны, добры чалавек.

Дзеся таго, што людзі ня ўмелі знайсці «дарогі, або знаходзячы зараз-жа трацілі, з

зблудзіўшы ня мелі моцнай волі і сілы паўстаць і вярнуцца на шлях, — Міласэрны Бог паслаў на зямлю свайго Адзінароднага Сына і Сын Божы, стаўшы Чалавекам, навучыў, выслужыў і паказаў пэўную Дарогу-Шлях да Бога і да неба. І вось Папа Павал VI прыпамінае гэтую Божую навуку, якую пакінуў нам Хрыстос: «Я ёсьць Дарога, Праўда і Жыцьцё: хто ідзе за Мною, той ня бродзіць у цемры».

У гэтым духу, паводле гэтай праграмы мы так-жа хочам ісьці і будзем далей выдаваць наш часопіс «БОЖЫМ ШЛЯХАМ». Просімо Дарагіх Чытачоў ласкава прыняць наш Часопіс і ня толькі чытаць яго, але і супрацоўнічаць з намі: прысылаць нам свае заўвагі, пытаньні, весткі, крытыку, а так-жа, па магчымасьці, свае працы і артыкулы. Кожнаму ведама, што без матар'яльнае «базы», значыць, без аплаты і ўспамогі ніякае выдавецтва існаваць ня можа. Мы мусімо церабіць «шлях», паказваць дарогу і весці тым пуцём Божых падарожнікаў, дык і справядліва, што трэба нам памагаць. Калі-б мы самі дапусьцілі якую памылку, просімо нам бяз сумніву паказаць яе, бо вельмі шкода часу і шкода нашага жыцьця траціць на блудныя дарогі.

Дык пойдзем наперад адважна і вытрывала за Хрыстом!

Рэдакцыя

УСІМ ДАРАГІМ СУРОДЗІЧАМ
НА БАЦЬКАЎШЧЫНЕ І НА ЧУЖЫНЕ
РЕДАКЦЫЯ «БОЖЫМ ШЛЯХАМ»
ШЛЕ ШЧЫРЫЯ ПРЫВІТАНЬНІ
І ПАЖАДАНЬНІ ШЧАСЬЛІВАГА
НОВАГА ГОДУ!

ПАСТЫРСКАЕ ПАСЛАНЬНЕ

Яго Дастойнасьці Ўладыкі Чэслава

ДАРАГІЯ БРАТЫ І СЁСТРЫ!

Мы помнім, калі ў ціхі КАЛЯДНЫ ВЕЧАР руплівая маці прыгатаўляла поспую куцьцю і мы яе пралілі:

— Мама, чаму так шмат сяненья гатуеш?

— Сяненья КАЛЯДЫ, сынку, сяненья ХРЫСТОС НАРАДЗІЎСЯ...

І мы верылі словам маці і мы пасьцілі царкву — аж пакуль не загарацца на небе зоры, каб тады сесці за стол, пакрыты сенам і белым кужэльным абрусам.

Стагодзьдзі дзеляць нас ад нараджэньня Хрыста, але там дзе адбываецца сямейны абрад куцьці, дзе чутны царкоўны звон і сьпевы, мы верым, што Хрыстос родзіцца сяненья. Прасторы і мілі дзеляць Беларусь ад ізраэляскага гораду Бэтлему, а нам здаецца, што гэты слаўны Давідаў горад дзесьці ў нашай ваколіцы, ля нашай дубровы...

У калядках, у глыбкіх дагматычным зьместам царкоўных песьнях чутно рэха сьпеву анёлаў: «Слава на вышынях Богу, а на зямлі супакой людзям добрай волі».

Мы моцна зжыліся з гэтым вялікім сьвятам нараджэньня Хрыста. У літургіі, у нашай народнай абраднасьці, у нашай глыбокай веры ляжаць карэньні хрысьціянскага адчуваньня і перажываньня Каляд.

Але прыгледзьмась крыху бліжэй да зьместу сяненьяшняга сьвята.

Сын Божы, які стаўся чалавекам і нарадзіўся ў Бэтлеме, прыняў людскую натуру, інакш мы кажам: уцелавіўся, і гэта таму, каб вырваць чалавека з яра граху, каб зрабіць яго сынам Божым. Таму Апостал Пётр пісаў у сваім пасланьні:

«Але вы — выбраны род, царскае сьвятарства, народ сьвяты, людзі адабраныя, каб абвяшчаць цноты паклікаўшага вас з цемры ў цудоўнае сьвятло яго: некалі не народ, а цяпер народ Божы». (І Пасл. 2, 9-10).

О, каб мы маглі ўцяміць, як вялікая годнасьць чалавека!

Няхай нам дапаможа гэта зразумець наступнае апавяданьне.

✱

Калісьці ў сівую мінуўшчыну на зямлі старадаўняй Крыві жыла ля лесу адна сям'я. Бацька, галава сям'і, летам гадаваў пчолаў, зімой шчапаў лучыну і віў аборы. Маці летам зьбірала і сушыла грыбы, варыла яга-

ды, а зімою вучыла дзетак маліцца і прала сваю доўгую і роўную як струна нітку на верацянне. Дзеці, хаця й не ў вялікай выгодзе, расьлі буйна і лятучэлі толькі аб тым, калі яны падраснуць і вырвуцца са свае сьціплае хаткі ў шырокі Божы сьвет і пажывуць раскашней і слаўней.

Здарылася, што ў бліжэй ім лесе адбывалася паляваньне на мядзьведзя, у якім прыймаў удзел так-жа слаўны крывіцкі князь разам са сваімі вяльможамі і дваранамі. Выпаў аднак капрысны час. Непагадзь бушавала навонкі. Сьнегам і суччом біла ў вочы, сабакі вылі ад знобы, паляўнічыя самі пападалі ў прыгатаваныя для зьвера пасткі. Змучаны і зьзяблы князь уканіцы быў рады, што выбіўся з лесу і аптынуўся ля селішча ляснікі. Разам са сваёй дружынай зайшлі ў хату.

Ляснік напачатку спалохаўся, зрабіўшы аднак чалабятную, прыймаў князя найлепш, як толькі ўмеў і мог. Стол пакрыўся мёдам-выпіўкай, грыбамі, ды і знайшлося смачна прыгатаванае мяса лясной зьвярыны. Дзеці птушкамі ўвіхаліся, каб толькі дагадзіць госям.

Ну і што-ж сказаць? Князь быў вясёлы, ляснік і яго сям'я шчаслівыя, бо сталася тое, аб чым ніхто ня сьніў: убогі забыты домік ляснікі наведваў слаўны князь!... Бачна радасьць лясніковай сям'і была вялікаю, бо не забылі аб ёй унукі і праўнукі, што пасля некалькі вякоў жылі ў той самай мясцовасьці імі-ж названай у чэсьць крывіцкага князя Князавым.

Як там было ў сапраўднасьці з лясніком, яго сям'ёй і князем — не бяруся спраўджаць... Кожны народ мае свае пераказы і лягенды. Звычайна аднак у гісторыі народу ярка запісанымі застаюцца тыя здарэньні, дзе сустрэліся бяда з багацьцем, сьціпласьць са славаю.

Хрыстос — Сын Божы, кароль славы, доўга чаканы выбраным ізраэльскім народам і ўсім людзьмі Збавіцель сьвету, прыйшоў да нас, стаўся адным з нас ува ўсім нам падобны за выняткам граху. Анёл наведмляў пастушкоў у ваколіцах Бэтлему славамі: «... бо цяпер нарадзіўся вам у мястэчку Давідавым Збавіцель, каторы ёсьць Хрыстос Госпад і вось вам знак: вы знойдзіце Дзіця ў палёнах, ляжучы ў ясьлях». (Лука II, 11-12).

Прыгожа сьпяваецца ў адной з калядных песняў:

Вечны — родзіцца нам сёння!
Спадар сьвету — бяздомны!
Несканчатны — нам падобны!
Узгарджаны — акрыты славай!
Валадар вякоў — сьмяротны!

Як мы перад хвілінай чулі ў нашым расказе: ляснік быў шчаслівы, што нечакана з'явіўся да яго князь і вітаў яго шчыра, радасна, ахвярна.

А якжа-ж мы ды ўвесь сьвет вітаем нова-народжанага Хрыста?

Нажаль, для некаторых Хрыстос — гэта лягэнда, міт; для іншых — жыдоўскі прарок, нявінна ўкрыжаваны. Для веруючых хрысціян Ён ёсць Сын Божы, Збавіцель сьвету, наймудрэйшы яго настаўнік і найлепшы дабрадзеі.

Скаламучаны сучасны сьвет шукае з дня на дзень супакою і ня хоча бачыць, што супакой той плыве адтуль, дзе ціхім блескам сьвеціць бэтлеемская зорка, дзе гармонія анельскіх сьпеваў цешыць душы бедных пастушкоў. Мы разам з Апосталам Паўлам адноўім нашу веру ў Хрыста, бо «Ён ёсць воб-

раз Бога нябачнага, першародны ўсякага стварэння, бо Ён створана ўсё, што на нябёсах і што на зямлі, бачнае і ня бачнае: ці то пасады, ці то дзяржавы, ці начальства, ці ўлады, — ўсё Ён і для Яго створана і Ён перш за ўсё, і ўсё ў Ём стаіць. І Ён ёсць галава цела-Царквы: Ён — пачатак, першародны із мёртвых, каб быць ува ўсіх справах першым, бо спадабалася Богу, каб у Ём была поўнасьць усяго і каб праз Яго пагадзіць з сабою ўсё...» (Каляс. I, 15-20).

Дарагія Браты і Сёстры на Бацькаўшчыне і на Чужыне!

Хрыстос для нас усё і ўсім. Ягонай праўды не перамогуць хвалі бязбожжа, якія ўжо ад некалькі дзесяцігодзьдзяў імкнуцца разбурыць нашыя сьвятыні і ўздаваць дзікія няверуючыя ў Бога душы. Мы, каталікі і праваслаўныя, аднолькава верым у Хрыста і Яго праўду.

Хрыстос — князь сапраўднага супакою (Із. IX, 6) пераможца!

Рым, 24 сьнежня 1963 г.

† Чэслаў Сіновіч

Тыт. Бп. Марыямітанскі
Апостольскі Візытатар Беларусаў.



Аўдыенцыя Я. Д. Біскупа Часлава Сіновіча ў Папы Яна XXIII 20 жніўня 1960 г.

Успаміны аб а. Андрэю Цікоце

Пішу аб сьвятой памяці айцу Андрэю, сьвятару, архімандрыту, успаміны, якія будуць прынагодна выкарыстаны да поўнае біяграфіі ягонага жыцця. І пішу аб фактах, у каторых я сам удзельнічаў, або аб каторых пэўна ведаю ад найбліжэйшых сьведкаў. Дык тут будуць даты, асобы, мейсцы і іншыя абставіны з Друі, Вільні, Рыму і з далёкага Усходу, а так-жа з Сібіру — з турмы ў горадзе Чыта — і з лягэраў па чыгунцы Тайшэт—Брацк—Заярск.

ПАКУСЫ І ЦНОТЫ

Мы, беларускія сьвятары, якія працавалі ў Харбіне, доўга нічога ня ведалі аб ліквідацыі Грэка-Каталіцкае Царквы ў Заходняй Украіне



Архімандрыт а. Андрэй Цікота

(8. III. 1946) і аб насільным пераводзе вернікаў у «сталінскае праваславіе», як яго называлі украінцы. Калі гэтая вестка дайшла да нас у Харбін, калі мы чыталі аб мэтадах атэістаў і іхным дзіўным апостальстве, нам прыпомнілася падобная дзейнасьць у Расеі цара Мікалая I з 1839 г. падчас касаваньня Уніі на Беларусі. Мы былі перакананы, што дрэнную прыслугу Праваслаўнай Царкве зрабіў так люты цар Мікалай I, як і яшчэ горшы дыктатар Сталін. Здаецца, не магчыма было-б падумаць, каб Царква аднаго, а тым больш другога аб гэтым прасіла. Мікалай і Сталін дзейнічалі падобна, але з розных матываў.

Дзьве пакусы. Усё грэка-каталіцкае духавенства ў Галіччыне і ў Беларусі, хто ня змог уцячы за граніцу, перажыло ў 1946 г. цяжкую пакусу — падпісання на «сталінскую веру». Хто не падпісаў — быў высланы ў Сібір. У нас у Харбіне такая самая пакуса здарылася ў 1947 г.: тады праваслаўны мітрапаліт Нестар (Анісімов) прыслаў прапанову айцу Андрэю Цікоце, які быў тады Апостальскім Адміністраатарам Грэка-Каталіцкае Царквы ў Манджуріі, перайсьці ў праваслаўе. Пры тым ён абяцаў, што а. Андрэй зробіць япіскапам і сваім вікарыям. На гэтую недарэчную прапанову а. Андрэй мітрапаліту не адказаў нічога.

Другая пакуса здарылася пару гадоў пазьней у лягэры ў Іркуцкай вобласці. Было так: Перш зьявіўся да а. Андрэя ў лягэр дэлегат ад савецкага ўраду, палкоўнік, з прапановаю супрацоўніцтва, але а. Цікота не хацеў з ім гутарыць на гэтую тэму. Тады прыслалі да яго гэнэрала і гэты прапанаваў яму абняць уладу над Беларускаю Царкваю і мець надзор над сьвятарамі ў Беларусі. Усё гэта а. Андрэй адкінуў.

Хвароба і сьмерць. Праз які год пасля таго здарэньня з савецкімі прадстаўнікамі а. Андрэй быў у лягэрнай бальніцы Нр. 038 Чукча, адзьдзел 2 паміж Тайшэтам і Брацкам. І я чуў ад таварышоў, якія былі ў той самай бальніцы, што калі ён адмовіўся ад таго інфарматарства, дык яго прызначылі да цяжкае працы — вазіць вадку саматугам. А трэба ведаць, што ў яго ад даўных часоў балелі ногі: бяз дай прычыны раптоўна тварылася запаленьне між пальцамі і тэмпература падымалася да сарака градусаў, а нават і

вышэй. У Харбіне др. Шультэйш і др. Усьпенскі на консіліюм у свой час памысна ліквідавалі запаленне і ратавалі хворага. А ўдома, гэта значыць у нашай Харбінскай Місіі, вельмі старанна з вялікім знаўствам даглядаў а. Андрэя наш фэльчар Язэп Пашкэвіч, прыяцель нашага законнага Марыянскага дому. Дзякуючы такой апецы ён мог хутка паправіцца і адразу браўся да працы; ён ніколі не пазваляў сабе адпачываць даўжэй. А ў турме, у горадзе Чыта, а. Андрэй пачаў зноў скарыжыцца на ногі: хвароба аднавілася і да таго яшчэ ў Тайшэце на цэле пачалі зьяўляцца дакучлівыя верады. Вось-жа паводля вестак, якія да мяне дайшлі, ад цяжкай працы і ад лекарскага недагляду, бо лягэрная ўлада сумысна і злосна не хацела яго лячыць, верады былі так запушчаны, што раны моцна сьмярдзелі, аж да таго, што таварышы не хацелі яго прыймаць у барак! Тымчасам нехта настрашыў лягэрную ўладу, што на выпадак сьмерці а. Цікоты яны будуць адказваць, бо ён ёсьць «важная асоба», дык неспадзявана пачалі яго лячыць, але было ўжо лішне позна — і 11 лютага 1952 году ён памёр.

Тыя, што аб ім мне гаварылі, былі захоплены ягонаю сьвятарскаю павагаю, перадсьмяротным супакоем, пагодаю духа і анельскаю цяроплівайсцю.

Вера і малітва. Дня 22. 12. 1948 г. кітайскія камуністы ў Харбіне ліквідавалі нашу Каталіцкую Місію ўсходняга абраду, арыштавалі ўсіх сьвятароў на чале з архімандрытам Андрэям Цікота і назаўтра-ж вывезьлі нас на граніцу Манджурыі і выдалі бальшавіком у Сібір. Пры тым кітайцы тройчы паставілі нас у такія абставіны, што можна было спадзявацца раптоўнага расстрэлу. Мы тады асабліва шчыра маліліся, рыхтаваліся да сьмерці. І тут а. Андрэй выявіў такую мужнасьць, супакой і веру, што і на нас уплываў сваім дабравольным прыкладам, так што мы напярод гадзіліся з Божою воляю. Але Бог не дапусьціў тады нашае сьмерці.

Кітайцы перадалі нас бальшавіком 25. XII. (фактычна прадалі!). Тыя нас завезьлі ў Чыту і там парассаджвалі ў адзіночкі. Сядзелі мы ў іх каля пяці месяцаў, пакуль трывала сьледзтва. Пасьля сьледзтва нас пасадзілі ў супольную камэру і там прышлося чакаць шэсьць месяцаў на пастанову завочнага суду з Масквы. Усім нам «далі» па 25 гадоў лягэраў.

У турме мы мелі шмат часу на малітву і выкарыстоўвалі гэтую магчымасьць на Божую хвалу. Кожны маліўся так, як яму дыктавала ягонае сэрца. Малітва а. Андрэя была настойлівая і вытрывалая. Ён не маліўся з прывычкі ані дзе-

ля другіх людзей, бо так неяк з намі бывае, што часам мы молімся, як бачым што моляцца іншыя; або молімся, як кажучь «у сваю пару», а Андрэй-жа маліўся ані з баязьні, ці з жалю ў сваім няшчасьці, ані з прывычкі, ці запаліўшыся духам; і не маліўся з самага вырахаваньня, каб выпрасіць свабоду, ці зарабіць неба. Малітва а. Цікоты была натуральным актам, бяз ніякае штучнасьці, як праца, або адпачынак, як размова, або нават спрэчка: адным словам, ён так маліўся, як жыў — з поўным перакананьнем.

Калі бывала ён разважыў які плян і парадзіўся з другімі, а пасьля той плян праводзіў у жыцьцё, дык тады стаяў за яго так цьвёрда, аргументаваў так аўтарытэтна, што немагчыма было не згадзіцца з ім. Можна сказаць, што таксама а. Андрэй «аргументаваў» у малітве перад самым Госпадам Богам, што Бог ня мог з ім не згадзіцца! Разумею гэта так, як прадстаўляецца ў Эвангельлі. Сам Ісус Хрыстос жадаў такое веры і такое малітвы, кажучы: Каб вы мелі веру, як гарчычнае зярнё і сказалі-б гэтай гары: зрушы і кінься ў мора, і каб вы не сумняваліся, дык яно сталася-б вам. І а. Андрэй не сумняваўся.

За час нашага супольнага жыцьця і працы на волі я чуў многа ягоных навукаў, казаньняў — парохвіяльных, місійных, а так-жа законных канфэрэнцый у часам заўважваў у іх нястачу прыгожых зваротаў, брак адчуваньня прыроды, мяккасьці пачуцьцяў; але затое ён сам і слухачы былі ўцягнены ў моц і сілу ягоных пераконаўчых доказаў. А праціўнікам а. Андрэй даваў такія ясны і моцны адпор, што слухачы набіралі перакананьня згоднага з прапаведнікам і згоднага з Эвангэліем: слухачы выходзілі з сьвятыні другімі людзьмі, якія былі ня толькі мімалётна запалены, але глыбока і паважна задуманыя. Пры тым і вонкавыя характэрныя прыметы а. Андрэя рабілі моцнае ўражаньне: ягоная магутная фігура, маестатычная пастава, а ў усходнім абрадзе яшчэ да таго патрыярхальная барада і ягоны тубальны басавы голас, цьвёрда акцэнтаваныя сказы — усё гэта гаварыла аб моцнай волі і аб вялікім чалавеку. Агульна трэба сказаць, што ягоная самаю выдатная цнотаю была глыбокая, пакорная і вытрывалая — аж да мучаніцкае сьмерці — вера і малітва. Такая вера і малітва «прабівае неба», фармуе моцныя характары і людзей сьвятых.

Нават і тое, што а. Андрэй часта паўтараўся ў сваіх навуках і казаньнях, неяк дзіўна не прыядалася, бо ў яго ўсё і заўсёды плыло з веры і з глыбіні душы, як калісьці ў Івана Хрысьціцеля, які ўсьцяж паўтараў: «Чыніце пакуту!». Аднак можна сказаць, што а. Андрэй паўтараўся творча, не даслоўна, але з адменным перажываньнем і прыстасаваньнем да кожнае новае нагоды.

Працавітасць. Другая вызначная цнота а. Андрэя была працавітасць. Гэта была цнота ня прыродная, але, так сказаць, набытая. З маладых гадоў ён быў (я яго знаў ад 1909 г.) даволі пуставаты і крышку гультаяваты. Здабываў навуку лёгка і экзамены здаваў першым вучнем, дзякуючы сваёй вялікай здольнасці, лёгічнаму ўняццю і ўспрыманням матэрыялу, аднак тэорыі ня прысвойваў адпаведна да свайго таленту, моваў ня вывучаў у дастатковай меры; праўда, гэтую нястачу апраўдвае да пэўнае ступені ягоная шматбаковая вонкавая дзейнасць, якая вычэрпвала ягоныя сілы і займала ўвесь час. Дзеля таго ён ня меў магчымасці дастаткова паглыбляць веды, чытаў мала і тэарэтычна ня быў моцны, каб стаяць на перадавых пазіцыях развіцця навукі. Калі аднак здараліся нейкія новыя праблемы ў працы, дзе трэба было даваць ясны і спрэчызаваны адказ, а. Андрэй чэрпаў інфармацыі ў супрацоўнікаў спецыялістаў, якіх не бракавала пры нашых школах. Да таго пры неабходных патрэбах і паводля даўнейшае прывычкі, а. Андрэй хапаўся за падручнікі, кніжкі. нататкі і няраз начамі даганяў тое, што ў яго залягала адложанае, або было забытае.

Этапы працы а. Андрэя прыпадалі на часы выняткава цяжкія: ягоныя студыі ў Петраградзе — гэта час вайны і пачатак рэвалюцыі; першая душпастырская праца ў Маладэчне (1917—1918) — час рэвалюцыяў; прафэсарская праца ў першай беларускай каталіцкай сямінарыі ў Менску (1918—1920) — бурныя бальшавіцкія перамены і часовы арышт; некалькі спакойных гадоў навіццятку і місіі ў Амэрыцы (1921—23); арганізацыйная праца ў Друі — манастыра, школы, законных беларускіх сясьцёр, рамонт касцёла, разбудова манастыра, арганізацыя законнае эканоміі — і ўсё гэта пры варожым націску з боку польскага ўраду і перашкодаў з боку духоўнае ўлады; далей рухавая дзейнасць у Друі замяняецца яшчэ больш рухаваю і больш адказнаю дзейнасцю гэнэрала Айцоў Марыянаў у Рыме (1933—1939) — тады-ж ён мусіў перажываць ліквідацыю беларускага законнага дому ў Друі і ў Вільні; а далей настаў той пэрыяд дзейнасці ў Манджурый, аб якім успаміналася перш.

НЕБЯСЬПЕЧНЫ ВЫПАДАК

Прыпамінаецца мне адно здарэнне з жыцця а. Андрэя ў Друі: яно асабліва характэрызуе ягоную працавітасць і вытрымаласць. Як помню, гэта было вясною 1926 г. Цікота працаваў у сябе позна ўначы, заняты нейкімі паперамі: ён жа быў тады дырэктарам гімназіі і прытым настаўнікам лацінскай мовы — быў проста зава-

лены працаю! Бывала, спаў ня больш 4 гадзін, а менш здаралася ня рэдка. Толькі ягоны магутны арганізм мог вытрымаць такую забойчую працу ў Друі праз цэлых 10 гадоў.

Вось тады ўначы, калі пайшоў позна спаць і заснуў адразу, ня змеркаваў, што печ была напалена дубовымі дрывамі і зарана зачынена. Рана мы ўставалі а 4-ай гадзіне. Цікота ня устаў і на пацеры ня прыйшоў, а ўсе ціханька гаманілі між сабою: «Ня будзіць яго! няхай хоць разок перасьпіць...» Аж толькі пасля Сьв. Літургіі заглянулі да яго і пачулі, што моцна храпеў, але неяк ненатуральна. Падыйшлі да ложка і з вялікім страхам убачылі, што ён бяз памяці. Зразумелі, што ўчадзеў. Вынеслі ў калідор і скарэй па дахтароў! Прыйшлі адразу абодвы — і стары і малады. Пачалі ратаваць і, на нашае гора, тут жа пасварыліся. Бачу я, што гэты скандал пагражае жыцццю чалавека. Кажу маладому: «Рабі Васпан, што трэба і ня зьвертай на старога ўвагі: давай нам загады і не агрыжайся з капрысным дзедам. Цяпер я тут гаспадар і годзі!»

Малады доктар загадаў рабіць штучнае дыханьне, даваў лякарствы, а стары бурчэў і запісываў сваё. Я паказаў маладому ягоны рэцэпт, а гэты кажа: «Можна купіць: мой старшы калега ніколі ня прыпісвае шкодных лякарстваў».

Я выступаў у той небяспецы вельмі рашуча, але, прызнаюся, сам дужа баяўся, бо стары доктар быў у Друі заслужаны, сядзеў тут вельмі доўга і ўважалі яго за практычнага лекара; а я яго адразу збракаваў, хоць сам я быў у Друі чалавекам новым і не знаў людзей і гэтых абодвых эскулапаў...

Так мы прамучыліся з хворым дырэктарам гадзіны дзье, пакуль прывялі яго да прытомнасці. Сэрца ў нас адлягло. Я меркаваў яго перанесці ў лепшае месца, каб даць поўны адпачынак, але... наш хворы быў ужо пры памяці і зара стаў камандаваць сам. Найперш здзівіўся, чаго мы так ля яго кружым? Калі мы аднак не адступалі, сказаў: «Дайце вы мне спакой! Займайцеся сваім дзелам, а я сам ведаю, што мне рабіць». Так мы, сканфужаныя, разыйшліся; а ён, прывёўшы сябе па трошку да парадку, ўзяўся — бяз сумніву і адпачынку — за нармальную працу і, хоць з болей галавы, веў свой гаротны дзень да познага вечара.

Вось які быў Цікота.

(Працяг будзе)

а. Я. Гэрмановіч

Прэпадобны Лаўрэн Тураўскі

Асoba прэпадобнага Лаўрэна япіскапа тураўскага вельмі мала ведамая ў нашай рэлігійнай гісторыі, хоць з тых некалькі вестак аб ім, якія быццам між іншым уплечены ў розных старых дакумантах, можна выразна бачыць, што ён быў чалавекам вялікае духовае дасканаласці і мусіў мець паважны ўплыў на сваё акружэнне.

Апісаньне ягонага жыцця не захавалася і, праўдападобна, такога апісання зусім ня было, але затое ўспаміны аб ім падходзяць з вельмі даўных часоў. Палікарп Чарнарызец, які жыў у канцы XII і на пачатку XIII ст. у сваім «Другім пасланні к архімандрыту пячэрскаму Акіндзіну аб сьвятых блажэнных чарнарызцах, братоў нашых» (Викторовъ. Кіево-Печерскій Патерикъ. Выданы Яковлевым у «Памятники рус. литературы XII—XIII вв. стар. СХХІХ—СХХХ»), падае пераказ аб «затворніку Лаўрэнцію». А другі ўспамін аб Лаўрэну падае сучаснік Палікарпа Сімеон у пасланні к Палікарпу, які хацеў стацца ігумэнам Дзімітравага Манастыра — ён пералічаў усіх япіскапаў, якія выйшлі з таго манастыра і між імі называе так-жа Лаўрэна.

З даманастырскага жыцця Лаўрэна ведама толькі тое, што ён паходзіў з Турава. Радзіўся праўдападобна ў 30-ых, або 40-ых гадох XII стаг. Аб ягоных бацькох, асьвеце, юнацтве — ніякіх вестак няма. Першы гістарычны ўспамін аб ягонай асобе зьвязаны з ягоным перабываньнем у Кіева-Пячэрскім манастыры. Гэта быў час, калі Тураўскае княства залежала ад Кіева і некалькі Тураўскіх князёў сталася потым вялікімі князямі Кіеўскімі; там-жа быў аседак мітрапаліта, дзеля гэтага манахі з Турава ня былі рэдкім зьявішчам у Кіеве.

Калі Лаўрэн зьявіўся ў Пячэрскім манастыры, няма ведама, але будучы там, ён займеў жаданьне стацца «затворнікам». Пячэрскія старцы не далі яму дазволу на гэта, бо незадоўга перад тым сталіся нейкія «небясьпечныя спакусы з затворнікамі Ісаакам і Мікітам». Але, відаць, Лаўрын лічыў тых затворнікаў за слабадухаў і таму пастанавіў паказаць, што затворніцтва ёсьць яму пад сілу, дзеля гэтага ён пакінуў Пячэрскі манастыр і перайшоў у Дзімітраўскі манастыр, што быў недалёка ад Пячэрскага манастыра; тамтэйшы ігумэн дазволіў яму стацца затворнікам.

Дзімітраў манастыр, у які перайшоў Лаўрэн, быў заснаваны Кіеўскім князем Ізяславам Яраславічам (1054—1073) і аставаўся князёўскім. Але ў 1128 г. з няведамых прычынаў яго забралі манахі Пячэрскага манастыра і галоўную свята-

Дзімітраўскую царкву перасьвяцілі ў імя сьв. Пятра. Іэтае пераняцьце, як сьведчыць Лаўрэнційскі летапіс, адбылося «з грахом вялікім» і выклікала агульнае абурэньне супраць пячэрскіх манахаў, дзеля гэтага па некаторым часе той манастыр вярнуўся да патомкаў Ізяслава, і менавіта да Тураўскае галіны Ізяславічаў, ды прыняў свой стары назоў Дзімітраўскага манастыра. У ім акрамя галоўнае сьв.-Дзімітраўскае царквы было яшчэ дзьве царквы і адну з іх пабудоваў Святаполк Ізяславіч, які перш чым абняў Кіеўскі вялікакняжы пасада, быў Тураўскім князем у гадох 1087—1093. Ад таго часу Дзімітраў манастыр быў моцна зьвязаны з Тураўскім князем; там была іхняя ўсыпальніца. Дык ня дзіва, што туды перайшоў туравец Лаўрэн.

Будучы ў затворы, Лаўрэн вёў строгае пабожнае жыцьцё і праз некаторы час атрымаў ад Бога ласку здараўляць хворых. У «Патэрыку» ўспамінаецца толькі аб адным здараўленьні апанаванага д'яблам і то, відаць, успамінаецца толькі дзеля таго, што хворы перад здараўленьнем мусіў аж некалькі дзён пражыць разам з сьвятым, а потым на ягоны загад мусіў ісьці ў Пячэрскі манастыр.

Затворніцкае жыцьцё прэпадобнага Лаўрэна ня прынясло яму таго супакою, да якога ён імкнуўся — людзі знайходзілі дарогу да ягонага «затвору»; адны шукаючы духовае стравы, іншыя — здараўленьня. Ягонае імя было шырокаведамым у Кіеве.

Калі ў 1182 г. сьв. Кірыла Тураўскі зрокся якіскапскага пасаду, дык на яго мейсца і Кіеўскі мітрапаліт (Нікіфар 1182—1197) і Тураўскі князь Глеб Юравіч (1170—1195), відаць аднагодна, бо хутка, у тым-жа 1182 г. прызначаюць на Тураўскі япіскапскі пасада затворніка Лаўрэна. У тым-жа 1182 г. ён ужо ў сане япіскапа быў на пасьвячаньні іераманаха Васіля ў ігумены Кіева-Пячэрскага манастыра.

Нажаль аб дзейнасьці Лаўрэна ў Тураве ніякіх вестак няма. Можна толькі дагадваць, што гэта ён прызнаў культ сьвятога для свайго папярэдніка — Кірылы X і магчыма што гэта ён падаў ягоны жыцьцяпіс.

Памёр Лаўрэн праўдападобна ў 1194 г. і быў пахаваны каля Барысаглебскага япіскапскага манастыра.

Можна дагадваць, што дзейнасьць сьв. Лаўрэна ў Тураве была моцна абцяжана, бо гэта быў час, калі гэты горад раптоўна занепадаў і

таму пасяля Лаўрэна япіскапскі пасад быў неабсаджаны аж да 1345 г., а потым наагул гэты стары япіскапскі пасад быў перанесены ў Пінск, як аседак Тураўска-Пінскае епархіі. Дзеля гэтых прычынаў, ня гледзячы на высокую сьвятасьць жыцця Лаўрэна, аб ім захавалася мала вестак. Ягоны культ як сьвятога праўдападобна зьявіўся хутка пасяля ягонае сьмерці, калі на Барысаглебскім магільніку былі знойдзены ягоны нятленныя сьвятыя астанкі. Аднак таму, што ў тым часе ня было ў Тураве япіскапа, дык сьвятыя астанкі перавезена ў Кіеўскі Пячэрскі манастыр і паложана ў пячору прэп. Антонія, ды ўстаноўлена сьвяткаваць ягоную памяць 29

сьнежня — магчыма, што гэта быў дзень ягонае сьмерці.

Найстарэйшая ікона сьв. Лаўрэна Тураўскага паводля так званага «Ікона-піснага подліньніка» малюе яго так: «ростам прысадзісты, барада так як у Багаслова — раздвоеная, клобук на плячах, вопратка прэпадобнага, босы».

У сучасны мамэнт Лаўрэн Тураўскі рахуецца сьвятым толькі у Праваслаўнай Царкве, але і там яму прызнаецца толькі мейсцовы культ 29 студзеня, але ён заслугоўвае на тое, каб ягоны культ быў значна пашыраны.

а. Л. Гарошка



СЬВЯТОЧНЫЯ ДНІ

(БЕЛАРУСКАЯ НАРОДНАЯ ЛЯГЭНДА)

Каля маёнтку Лазовічы, які знаходзіцца недалёка ад Нясьвіжа, ёсьць тры даволі вялікія камяні. Адзін з іх выступае з зямлі на падабенства чалавечае постаці, а побач яго ляжаць два падоўжныя камяні. Старая беларуская лягэнда аб іх кажа наступнае:

Калісьці ў Нясьвіжы быў вельмі люты князь, які не баяўся Бога і страшэнна мучыў людзей. Мала таго, што людзі ў прыналежных яму вёсках жылі бедна, цяжка працавалі, але князь яшчэ зажадаў, каб яны працавалі ў сьвяты. Аднойчы на Вялікдзень войт выгнаў людзей у поле, пагражаючы, што злупяць скуру з плячэй таму, хто ня пойдзе на працу. Так загадаў князь. Людзі плачучы вышлі ў поле, але за працу ніхто ня браўся. Войт бізуном хвастаў мужчын і жанчын, але дарма. Прыехаў князь. Тут войт яшчэ больш люта накінуўся на людзей, каб дагадзіць князю, але і гэта не зламала волі народу. Тады людзі кажуць войту: «Калі ты такі разумны, дык папрабуй сам араць». Войт схапіў саху і пагнаў валоў. Але ня ўсьпеў ён даехаць і да палавіны баразны, як загрымеў гром і войт з валамі акамянеў. Так ён будзе стаяць акамянеўшы аж да страшнага суду.

ЦАНА МАЛІТВЫ

Малітва ёсьць аховаю ўмеранасьці, акелзаньнем гневу, вызваленьнем ад жадобы помсты, выкараненьнем заздасьці, зьнішчэньнем несправядлівасьці, ратункам ад бязбожнасьці. Малітва ёсьць умацаваньнем цела, зарукаю трываласьці сям'і, законнасьцю ў дзяржаве, ахаронаю валадарства, перамогаю ў вайне, зарукаю міру, паеднаньнем варожасьці, умацаваньнем прыязні.

Малітва ёсьць пячацьцю дзявоцтва, вернасьцю ў сужэньстве, аружжам вадроўных, сторажам сьпячых, даверам вартуючых, зарукаю жніва для сяланаў, ратункам падарожнікаў па моры. Малітва ёсьць адвакатам для абвінавачаных, вызваленьнем палонных, акрыяньнем для зьняможаных, весялосьцю для жыццярадасных, уздымам для прыгнобленых, пацехою для сумуючых, вянком для сужонкаў, усьлаўленьнем радзіннага сьвету, сьмяротнаю вопраткаю для пакойнікаў.

Малітва ёсьць лучнасьцю з Богам, агляданьнем нябесных рэчаў, споўненьнем сьвятое надзеі, упадабеньнем да анёлаў, поступам у добрым, расьсеяньнем злога, навярненьнем грэшнікаў, належным ужываньнем сучаснасьці, пэўнасьцю адносна шчасьлівае будучыні.

Сьв. Рыгор з Ніссы

Айцец Язэп Гэрмановіч — жыццё і творчасць

(З нагоды 50-х угодкаў сьвятарства)

I

29 чэрвеня 1963 г. а. Язэп Гэрмановіч сьвятакаваў залаты юбілей свайго сьвятарства. Для Юбілята — гэта была хвіліна радасьці і шчырай падзякі Богу, які паклікаўшы яго да сваёй службы, прабаваў вернага свайго слугу ў розных абставінах жыцця, веў яго да ўсыяж большай дасканаласьці. Для нас, прыцяляў Юбілята, і для ўсяго беларускага грамадзянства, гэта нагода, каб уважней пазнаёміцца з жыццём і творчасцю яго, каб «сьледам за дзедам» у шмат чым маглі павучыцца ад яго грамадзкай працы, а так-жа каб лепш пераносіць вялікія асабістыя цяжары.

Айцец Язэп Гэрмановіч (Вінцук Адважны) радзіўся 4 сакавіка 1890 г. з бацькоў Станіслава і Ганны з дому Савіцкай ў старадаўнім беларускім гарадку Гальшаны. Бацька яго быў сёмым і наймалодшым у сям'і, а матка найстаршай у сваёй сям'і з грамады 14 дзяцей. Бацька скончыў рамесніцкую школу і працаваў да часу свайго жанітва ў Пецябурзе ў экіпажнай майстэрні, дзе быў ужо старшым майстрам. Выкліканы сваімі сваякамі ў Гальшаны, тут ажаніўся з Ганнай Савіцкай. Жыццё спачатку складалася памысна, але нядоўга: бацька захварэў на сухоты, трэба было лячыць, грошы разыйшліся і памёр, пакінуўшы трое дробных дзетак — Людвіна 4 г., Язэп 2 г. і Станіслаў 2 мес. (гэты апошні скоро памёр). Палажэньне злажылася крытычнае, бо і матка мела слабое здароўе, а маемасьці не асталося ніякай. Дзеля таго, што бацька быў прыездным у Гальшанах, ягона радня была ўдаве незнаёмая; а ў Савіцкіх была поўная хата сваіх дробных дзяцей, зрэшта бацька Ганны Гэрмановічыхі Францісь Савіцкі таксама хутка памёр, а там асталося матчыха Ганны... Значыць, і ў матчынай радні сіроты Гэрмановіча не маглі мець помачы... І вось удава Ганна Гэрмановіч узяла на сябе цяжар узгадваньня дзяцей і яна патрапіла мазольнай працай зарабляць у чужых гаспадароў і рабіць рукавіцы — асабліва зімой — каб з продажы неяк пражыць. (Усё мястэчка Гальшаны займалася гэтым рэмяслом, рукавіцамі). Ганна так-жа вучыла сваіх дзяцей чытаць. Сваё дзяцінства апісаў пазней В. Адважны ў вершы «Сірата», дзе чытаем:

«Браты, хто з вас быў сіратою?
Хто быў так прыгнечан, забыты,
Як я, у куточак забыты?
Хто жыў з бядой-маткай ліхою?»

Будучы сьвятар і паэт у школу пачаў хадзіць у тых-жа Гальшанах. Як лёгка прыходзілася хлапчуку здабываць першую веду, можна судзіць хоць-бы і з таго, што жылі яны ў цёткі, якая вымагала, каб ад раньняй вясны да познай восені Язэпка адпасьвіў статак — гэта лічылася за памешканьне і часткова за ўтрыманьне. Зімою хлапец хадзіў у школу; але, прыйшоўшы дамоў, трэба было памагаць рабіць рукавіцы, бо ў Гальшанах і дзеці ўжо памагалі зарабляць кусок хлеба. Школа, як ведама, была расейская. Ня глядзячы на ўсялякія цяжкасьці, Язэп скончыў пачатковую альшанскую школу з добрым вынікам. Было яму тады 12 гадоў.

А што далей?

Сямейная «рада» абсудзіла аддаць хлапца ў шаўцы! Сам аднак Язэп, кліканы да далейшай і вышэйшай навукі, ніяк ня мог на гэта згадзіцца. Ён праз вялікія сьлёзы перамагае перашкоды і трапляе ў гарадзкую школу у горад Ашмян. Тут першы раз у сваім жыцці спатыкаецца з беларускім друкаваным словам — «Дудкай» Багушэвіча, якую дае яму і ягонаю сястрэ Людвіні беларускі каталіцкі сьвятар Гуневіч. Гэтая кніжачка адчыніла ім вочы, што яны Беларусы і з гэтай пазыцыі яны ня зыйшлі праз усё жыццё.

Пасьля 4-ох гадоў скончыў Язэп Гэрмановіч гарадзкую школу і пешкі выбраўся ў Вільню (80 км) — здабываць далейшую асьвету і зьдзейсьніць лятуценні — стацца сьвятаром!

Перш чым быў прыняты фармальна ў віленскую катал. дух. сэмінарыю, Язэп Гэрмановіч праз тры гады разам з Кастусём Стэповічам, пазнейшым сьвят. і паэтам Казімірам Сваяком, кватэруецца і вучыцца ў Вільні ў сёстраў Шабалоўскіх. Хваробы і матар'яльныя нястачы ня зьбіваюць юнакоў з выбранага шляху: абодвы — Гэрмановіч і Стэповіч — вучацца, здаюць экзамены і ўрэшце ёсьць прынятыя ў віленскую сэмінарыю. Сэмінарыя гэта, хаця і знаходзілася ў той час пад загадамі Архібіскупа Эдварда Роппа, ведамага са сваёй прыхільнасьці да беларускай

мовы у сьвятынях, аднак дзеля яго адсутнасці ў Вільні і дзеля перавагі польскіх прафэсараў, дух сэмінарыі быў нацыянальна нездарова польскі. Ня глядзячы на гэта, выйшла з яе паважная колькасць ведамых беларускіх сьвятароў. Сябрамі Гэрмановіча ў сэмінарыі былі: успомнены ўжо Стэповіч, Андрэй Цікота, Адам Станкевіч, Віктар Шутовіч, Вінцэс Гадлеўскі, Аўгустыновіч, Пятроўскі, Міхась Борык, Цыр Лазоўскі. Усе яны, стаўшыся сьвятарамі, папрацавалі шмат для беларускага духовага адраджэння.

У 1913 г. — акурат 50 гадоў таму назад — Язэп Гэрмановіч скончыў віленскую сэмінарыю і праз рукі літоўскага біскупа Каросаса атрымаў сьвятарскія сьвячэнні. Першую службу Божую адправіў у Вільні ў касцёле Сьв. Духа ў асысьце сваіх выдатных сяброў К. Стэповіча і Ад. Станкевіча. Так першы цяжкі этап быў шчасліва закончаны, але крыжовая дарога на сьвятарскім шляху была яшчэ на перадзе...

Малады сьвятар распачаў душпастырскую працу ў Далістоўе (павет Беластоцкі) ў характары вікарага ксяндза Гуневіча. Пасьля году перанеслі яго духоўныя ўлады ў Беласток, пасьля ізноў у Далістова, адкуль па далейшых зьменах, трапляе ў Крышна, Мсьцібова, а ў 1919 годзе ў Вялікую Лапеніцу.

Сьвятарская праца сама па сабе ня ёсць лёгкай, а што-ж, калі выпадае яна ў час вайны, голаду, заразьлівых хваробаў і рэвалюцыяў. Тады сьвятару патрэба большай разважнасці, маральнай і фізычнай сілы, каб сам не загінуў марна і каб другім дапамог. Аднак ідэёвыя сьвятары пры помачы Божай перамагаюць усе цяжкасці і ў жыцці іхнім спраўджаецца тое, што ўсе дарогі вядуць да Бога. Гэтак яно сталася ў жыцці і дзейнасці а. Я. Гэрмановіча.

У Вялікай Лапеніцы, апрача звычайнае душпастырскае працы, ён закладае беларускую школу. У гэтым памагае яму спадарыня Краўчанка, якую аднак хутка палякі арыштавалі, а сам Гэрмановіч змушаны так-жа пакінуць Вял. Лапеніцу. У 1920 г. пераехаў у Слоніўскі павет у Луконіцу. Летам у тым самым годзе прыходзяць туды бальшавікі. Яз. Гэрмановіч цяжка хварэе на дызынтэрыю. Бальшавікі ўсёроўна яго арыштавалі. Аднак, дзякуючы асаблівай Божай апецы і старанням парафіянаў, вышаў цэлым з бальшавіцкіх рук. У Луконіцы пражыў наш Юбілят тры гады. Аб адносінах сваіх парафіянаў да беларускага сьвятара, да беларускай мовы знаходзім шмат матар'ялу ў сатыры В. Адважнага: «Спрэчка пад касцёлам», дзе вуснамі селяніна Сымона аўтар адзваецца:

«А кругом нас ўзялісь за рукі,
І сталі нам даваць навукі,

І б'юць па носе, колькі ўлезе,
Як той каваль ды па жалезе.
Ўсе проціў нас... А дзе прычына?...
Ты, Беларусь — мая Айчына!»

Усюды, дзе толькі працаваў а. Гэрмановіч, ён стараўся навучаць людзей праўдаў Божых у той мове, ў якой яны гаварылі. Гэтая справа сама сабой зусім натуральная і ў гэтым ніякай заслугі, здаецца, няма; аднак у тую пару выступаць з беларускім словам у касцёле — трэба было вялікай рызыкі — проста гэройства! Польскім урадоўцам і рознага тыпу палякам ці спольшчаным беларусам гэта калода вока і выклікала на а. Гэрмановіча нагонку. Чым большы посьпех мела родная мова ў людзей, тым больш польская адміністрацыя яе баялася і прасьледавала.

У Шаркаўшчыне на пахароне ведамага беларускага катал. сьвятара Энона Якуця меў канзаньне а. Гэрмановіч для вялікай масы народу, у прысутнасці 11 каталіцкіх сьвятароў і 2 праваслаўных. Усе прысутныя, а асабліва правасл. сьвятары, былі зварушаныя да сьлёз шчырасцю прамоўцы, яснасьцю яго рэлігійнай думкі і глыбокім пачуццём народным.

З Луконіцы а. Гэрмановіч быў перанесены ў Лужкі, дзе пражыў толькі год, бо ўжо ў 1924 уступіў у закон Айцоў Марыянаў, якія у тым часе пачыналі сваю беларускую галіну ў Друі над Дзвіной. З гэтым закончыўся ў жыцці а. Язэпа пэрыяд працы сьвецкага сьвятара, які трываў 11 гадоў.

II

У Друі невялікая грамада Айцоў Марыянаў, сярод якіх выдзяляюцца айцы Андрэй Цікота і Фабіян Абрантовіч, кіравалі вялікай парафіяй, коэдукацыйнай гімназіяй, дапамагалі ў суседніх парафіях. Апрача таго, каб мець з чаго жыць і дапамагчы бяднейшай моладзі ў здабыванні асьветы, працавалася цяжка на зямлі.

Айцец Гэрмановіч, скончыўшы навіцыят, перш быў назначаны пробашчам у Друі, пасьля магістрам навіцыяту, а так-жа настаўнікам закону Божага і лацінскай мовы ў гімназіі. Ён умеў узгадываць хлапчукоў, зацікавіць іх, а асабліва ўмеў прышчэпліваць любоў да роднай беларускай мовы, якую ў Польшчы тады прасьледавалі і якой не маглі нават навучаць у самой друйскай гімназіі, дзе каля 90% вучняў былі беларусамі, а кіраўнікамі яе былі так-жа айцы Марыяне беларусы.

На жаль ня доўга працавалі разам Марыяне беларусы. У 1928 г. выехаў у Харбін Ф. Абрантовіч, а ў 1932 яму на падмогу выехаў так-жа а. Язэп Гэрмановіч. Пасля шматлікіх гадоў не магу забыць таго сумна-прыгожага разьвітання з дарагім а. Язэпам у Друі. Усе былі ўсхваляваныя, пачынаючы ад а. Цікоты, Супэрыёра Друйскага Дому, а канчаючы на наймалодшым хлапчуку з інтэрнату. Сьпявалі мы тады песні: «О, край родны, край прыгожы», «Хмары, хмары, што па небе носіцесь гарамі...», і іншыя. Шчыме сэрца ня толькі таму, што пакідае нас дарагі наш чалавек, які не для аднаго з нас стаўся новым бацькам, але й таму, што наша краіна траціла яшчэ аднаго сьвятара і дзеяча, якога нельга было заступіць.

У Харбіне, хаця вонкавыя абставіны былі вельмі розныя ад тых у Друі, айцу Гэрмановічу прыйшлося рабіць тое самае па сутнасьці, што і ў Друі: узгадываць моладзь. У суравейшым клімаце, у ўмовах не лягчэйшых чымся ў Друі, а Язэп выконваў абавязкі дырэктара гімназіі, спавядніка жаночых манастыроў, выхаваўцы інтэрнату, настаўніка. Усё гэта моцна падкасіла яго сілы і ў 1936 г. ён павінен быў вярнуцца на бацькаўшчыну, гэтым разам у Вільню. Тут назначаны быў кіраўніком (пасля а. Юрага Кашыры) беларускага марыянскага Дому Студэнтаў пры вуліцы Жыгімонта. Дом гэты быў парасткам Друйскага Дому і меў за мэту прыгатаваньне будучых сьвятароў. Была моладзь, кіпела праца. Ня раз пабывалі ў тым доме беларускія сьвятары, дзеячы, мастакі і паэты. Помню адведзі нас ксяндзы Ад. Станкевіч, Ул. Таллочка, Навіцкі, Семашкевіч (паэт Быліна) і іншыя. Гасьцілі ў нас так-жа Антон Луцкевіч, Трэпка, Шутовіч, Дубейкаўскі, Максім Танк, Забэйда-Суміцкі.

Віленскі беларускі дом Айцоў Марыянаў быў сапраўднай клетачкай беларускага духовага адраджэньня. Аднак праіснаваў ён толькі 3 гады. Польскія адміністрацыйныя ўлады, зьнішчыўшы беларускі кляштар у Друі, не далі змогі для існаваньня так-жа віленскага дому. Айцец Язэп Гэрмановіч і ўсе студэнты сьмінарысты ў 1938 г. былі выселеныя ў цэнтральную Польшчу. Адтуль а. Гэрмановіч ізноў праз Рым выехаў на працу ў Харбін і ізноў спаткаўся там з айцамі Абрантовічам і пасля з Андрэям Цікота. Працуе а. Язэп аж да 1948 г., калі кітайскія камуністы разам з іншымі айцамі і настаўнікамі гімназіі яго арыштавалі і перадалі савецкаму НКВД. Падобна як і іншыя яго сябры, а. Гэрмановіч быў завочна засуджаны на 25 гадоў прымусовых лягерных работ.

Бог аднак у сваім міласэрдзі скараціў той несправядлівы сталінскі прысуд да шасьці з паловы

вай гадоў і а. Язэп, хаця і зьнішчаны фізычна, бадзёры аднак і моцны на духу, ў 1955 годзе высланы савецкімі ўладамі ў Польшчу. Адтуль у канцы 1959 г. ўдаецца яму вырвацца ў вольны сьвет. Тут ён напісаў свае «Ўспаміны» і паэтычны твор «Князь і Лапаць».

III

Вельмі бурлівае і цяжкое жыцьцё нашага Юбілята ня спрыяла яго творчасьці. Аднак ня гледзячы на ўсё, з пад яго пяра выйшла шмат твораў у форме аповесьцяў і паэзіі.

Айцец Гэрмановіч пачаў пісаць будучы яшчэ пробашчам у Вялікай Лапеныцы. Першы яго артыкул быў надрукаваны ў віленскай «Крыніцы» ў 1919 г. пад назовам «Хто мы»? Быў ён падпісаны псеўдонімам «Хлопчык з пад Горадні». Пасля таго, як стаў пісаць, здарылася яму спаткацца з Максімам Гарэцкім.

— Ксёндз, ты мусіш пісаць! Грэх, калі ня будзеш! — сказаў ведамы пісьменьнік-крытык.

Словы Гарэцкага былі добрай заахвотай. Гэрмановіч — ён жа Вінцук Адважны — пісаў, дзе толькі быў і дзе толькі мог. Да пісаньня падганяла яго ня толькі хваля беларускага агульнага адраджэньня, але так жа патрэба ўнутраная паэты. Ён пісаў аб сабе:

«Іграю, іграці я мушу.
Тут ноты жыцьцём напісаны,
Дык будуць усе прачытаны,
Як струны жывыя парушу...»

Творчасьць Вінцука Адважнага адзначаецца моцным патрыятызмам, глыбока рэлігійным настроем. Так-жа ў ёй шмат далікатнага беларускага гумару. Дагэтуль паявіліся ў друку асобныя кніжкі наступных твораў:

- | | |
|-------------------------------------|-------------|
| 1. Як Казюк сабраўся да споведзі, | Вільня 1928 |
| 2. Казюковае жанімства, | Вільня 1929 |
| 3. ЯкГануля зьбіралася ў Аргентыну, | Вільня 1930 |
| 4. Адам і Анелька, | Вільня 1931 |
| 5. Канёк-Гарбунёк, | Вільня 1932 |
| 6. Унія на Палесьсі, | Вільня 1932 |
| 7. Бэтлейка, | Вільня 1932 |
| 8. Беларускія Цымбалы, | Вільня 1933 |
| 9. Хлапец, | Вільня 1936 |
| 10. Кітай-Сібір-Масква (Ўспаміны), | Мюнхэн 1962 |
| 11. Князь і Лапаць, | у друку. |

Аб творах пад нумарамі 1—8 знаходзім іх агляд у ўступе да кніжкі «Беларускія Цымбалы» пяра Кс. Адама Станкевіча. Ён-жа там гэтак адзваецца:

«Агулам Вінцук Адважны ў сваім паэтыцкім творстве стаіць на грунце несмяротных ідэалаў Хрыстовай рэлігіі і этыкі, як бы паказваючы гэтым найвышэйшую мэту мастацтва і паэтыцкай тэхнікі: з гэтых ідэалаў чэрпае паэтыцкае натхненне, да іх кліча свой народ і ў іх бача непарушную веру ў пэўнае здзейсненне беларускіх народных ідэалаў, бо справа народная ў В. Адважнага гэта частка справы Божай».

Трэба заўважыць, што шмат твораў айца Гэрмановіча загінула, асабліва шкада арыгінальных ягоных баек, а так-жа тлумачэнняў Крылова, Красіцкага і іншых ведамых аўтараў. Усё, што было напісана ў Харбіне, там і асталося.

«Успаміны» былі даручаны вялікаму і Добраму Яну XXIII, каторы, калі прымаў нашага сьвятара, казаў яму: «Не ўпадзі ізноў у рукі тваіх ворагаў!..»

Спадзяёмся, што наш Юбілят, атрымаўшы багаслаўленне ад таго-ж Папы і шмат добрых пажаданняў з усіх куткоў сьвету, пажыве нам яшчэ і не адно напіша на славу Божую і Беларусі.

Вучань Вінцука Адважнага

Лёндан. 1. VII. 1963.

Песьня на чэсьць Люрдзкае Божэе Маці

*Над сьпелым калосьсем
Сьпяваюць званы,
Аб дзіве дзіўнейшым
Скрозь весьцяць яны.*

*Авэ, авэ, авэ Марыя,
Вітай, вітай, вітай Марыя!*

*Ледзь сонца ўзьнялося
Над сеткай палёў
Пайшла Бэрнарэтка
У лес на галёль.*

Авэ...

*Аж раптам гарачы,
Нястрымны віхор
Ад скал Масабэльскіх
Нізрынуў на бор.*

Авэ...

*Схіліліся нізка
Да сьцэрплай зямлі
І ніцыя зёлы
Й дубы-каралі,*

Авэ...

*Замерла дзяўчынка,
Прыльгнула да пня,
Ня сьмее наvekі
На зьзяньне ўзьняць,*

Авэ...

*Нарэшце зірнула —
За зоры сьвятлей,*

*Праменная Дзева
Стаіць на скале.*

Авэ...

*Кашуля, як сьнег той,
Як неба паяс,
Аблічча — як вёсны
Ціхія у нас.*

Авэ...

*Зярняты ружанцу
Зіхцяць у руках,
І белыя ружы
Услалі Ёй шлях...*

Авэ...

*Сагнула каленьні
Ў пакоры дзіця,
Трымціць, як над плёсам
Сьцяблінка трысьця,*

Авэ...

*І вуснамі ссохлымі
Шэпча бы ў сьне:
«О, будзь міласьцівай
Да нас, да мяне!»*

Авэ...

*Ды згінула зьява...
Сацьмела скала...
Чакала малая,
Шукала й пайшла.*

Авэ...

Назаўтра, ледзь ранак
Усплыў над зямлёй,
Ня сьпіць Бэрнардэтка,
Ірвецца ў галляе,

Авэ ...

Туды, дзе учора,
Між скалаў адна,
Чароўную постаць
Вітала яна.

Авэ ...

«Дазволь мне, матуля,
Ісьці да Яе,
Мне радасьць дзіўная
Чакаць не дае!»

Авэ ...

І лёгкаю птушкай
Паймкнула ў туман.

І зноўкі ёй Дзева
Зьявілася там.

Авэ ...

«Што хочаш? Скажы мне!»
Так молюць дзіця.
«Твая-ж тут уся я,
Пакуль стане жыцьця».

Авэ ...

«Прыходзь да мяне ты
Й сяброўкі бары,
Два тыдні із вамі
Я буду ў бары».

Авэ ...

Так сталася й дзеці
Паверылі Ёй.
Ды цяжка даць рады
Няверы людзкой ...

Авэ ...

Наталья Арсеньнева

Вартасьць ахвярнасьці і самаапанаваньня

Выдатны французскі маршал з першае сусьветнае вайны Людовік Ліотэй (1854—1934) падчас сваіх ваенных дзеяньняў у Афрыцы і Азіі аднойчы, праязджаючы каля Сіёну, адведаў тамтэйшыя францішканскія навіцыят. Бедныя манахі прынялі яго, як толькі маглі, і нават наладзілі невялікі канцэрт рэлігійнае музыкі на яго чэсьць.

Падчас усіх цэрэмоніяў прыняцьця кідалася ў вочы аграмадная розніца між слаўнымі акружэньнем маршала і пакораю ды сьціпласцю законнікаў. Гэта глыбока ўразіла маршала. Ён, выслухаўшы сьпевы навіцыянтаў і прынагодныя прамовы айцоў-кіраўнікоў, падзякаваў законнікам за шчырыя выявы пашаны і потым зьвярнуўся да навіцыянтаў з такімі словамі:

«Вы глядзіце на мяне і ў думцы кажаце сабе: „Вось гэта Ліотэй, маршал Францыі, чалавек, які ўсё сваё жыцьцё правёў на вялікіх дарогах, каторы бачыў ўвесь сьвет, каторы ўсюды выдаваў загады, як правадыр”. І можа думаеце: „Чым-жа ёсьць нашае жыцьцё ў параўнаньні да ягонага жыцьця! Ці-ж можна вытрымаць заўсёды ў манастырскім закрыцьці і толькі шаптаць малітвы, калі сьвет такі шырокі, такі прыгожы і так шмат можна зрабіць!” Так, знаёмо Індакі-

тай, Марокко... усё гэта цудоўна і ашаламляюча. Аднак я, Ліотэй, кажу вам, маладыя законнікі: вашае жыцьцё, вашае правіла і вашыя ахвяры — ёсьць так-жа патрэбныя, так-жа канечныя і плодныя, так-жа вялікія, як найбольшыя ўчынкi на зямлі. Бо неабходная раўнавага, неабходны парадак. Побач чыну ёсьць размышляньне, побач вонкавага высылку ёсьць унутранае жыцьцё. Побач змаганьня з сьтыхіямі і людзьмі ёсьць змаганьне з самым сабою. Жыцьцё было-б хаатычным шаленствам, калі-б ім ня кіраваў дух. Без такіх людзей, як вы, такі чалавек, як я, быў-бы нічым.

Восьжа, ці вы, маладыя законнікі, здаяце сабе справу з тае ролі, якую выконваеце на зямлі? У хвілінах змуджэньня і зьнеахвочаньня — усе маюць такія хвіліны, ці думаеце я іх ня маю — можа пытаеце сябе, ці ня ўчынілі шаленства, замкнуўшыся ў гэтых мурах? Ці здаяце сабе справу, да якога ступені вы карысныя, да якога ступені неадклічныя і ў парадку сьвету займаеце асноўнае мейсца!?»

Навочны сьведка гэтае прамовы маршала піша: «Хаця-б я жыў і тысячу гадоў ніколі не забудуся слоў вайсковага правадыра і таго ўражэньня, якое яны зрабілі на ўсіх прысутных».

2-я Сэсія Ватыканскага Сабору — 1963

I

29 верасня, ў дзень Сьв. Міхала Арханёла, ў базыліцы Сьв. Пятра ў Рыме адчынілася 2-я Сэсія II-га Ватыканскага Сабору. (I Ватык. Сабор адбыўся у 1870 г.).

Папа Павал VI так распачаў прамову да 2400 зьлішнім айцоў Сабору: «Вітайце, Браты! Так вітае Вас найменшы з паміж Вас, слуга слугаў Божых, міма таго, што ён трымае ключы ўлады, давераныя Пятру праз Хрыста». —

Далей Папа выразіў пашану памёршаму свайму папярэдніку Яну XXIII, Які склікаў гэты Сабор і назначыў яму мэту: а) Душпастырства, в) Царква-Эклезія і рэформы яе, с) Адзінасьць хрысьціянства і д) Дыялёг з сучасным сьветам.

Павал VI ўжо 21 верасня на сабраньні Рымскай Курыі гаварыў аб патрэбе рэформы самое Курыі, каб даць ёй характар больш міжнародны і большую спраўнасьць. А цяпер у гэтай прамове на Саборы заклікаў да абнаўленьня вонкавага і ўнутранага жыцьця, да пакоры, убоства, пабожнасьці, духа ахвяры, адвагі праўды, любові справядлівасьці. Казаў, што Хрыстовая Царква ёсьць адна і ня можа быць начай, як адзін ёсьць Хрыстос. Але ня трэба ў Царкве звужаць розных моваў, абрадаў, традыцыяў, льякальных і народных звычаяў.

Павал VI пры гэтым прывітаў прысутных абсэрватараў (на I Сэсіі іх было 45, на II — 66) і сказаў: «Калі ў прычынах падзелу ляжыць на нас якая віна, дык пакорна просім Бога, каб нам дараваў і таксама просім нашых Братоў, якіх мы маглі абразіць, каб былі для нас паблаглівыя. З свайго боку мы гатовы прабачыць зьянавагі, якія дазнала Каталіцкая Царква і забыцца аб цяргеньнях, прычыненых нам у доўгай сэрыі сварак і падзелаў». Папа выражае пашану да традыцыяў, якія існуюць у другіх рэлігіях і цэрквах і ён разумее ўсе труднасьці, якія стаяць паміж намі і імі да злучэньня. —

У апошнім пункце Папа звяртаецца да «сучаснага сьвету», каб пралажыць «мост да яго» — да сьвету навукі, працы, моладзі, да творцаў культуры і да артыстаў. Кажэ: «Няхай сьвет ведае, што Царква глядзіць на яго з глыбокім разуменьнем, са шчырым зьдзіўленьнем і гатова не падпарадкоўваць яго сабе, але служыць яму; не памяншаць яго, але ўзмацняць яго вартасьць; не асуджаць, але ўспамагаць, каб яго збавіць».

Паміж рознымі катэгорыямі людзей Папа асабліваю ўвагу звяртае на ўбогіх, галодных,

нешчасьлівых, вязняў — на ўсё чалавецтва, якое цяргіць і плача.

I яшчэ звяртаецца да людзей нехрысьціянскіх рэлігіяў, якія перахавалі паняцьце аб Богу і аддаюць Яму чэсьць. Папа гаворыць, што Катал. Царква цэніць у тых рэлігіях усё праўдзівае, што там існуе і што ў іх добрае і людзкае.

У канцы звяртаецца да новых народаў (гэта для Беларусаў вельмі важна!), якія здабываюць сьведамасьць і самастойнасьць.

З усей прамовы відаць, што Павал VI падняў усе акцэнтны, якія выяўляліся ў Яна XXIII і што новы Папа — чалавек цалкам сучасны.

II

ЦЭРЭМОНІІ на пачатку гэтай Сэсіі былі скарачаны, але самае важнае адбылося: чытаючы тэкст, Папа голасна і публічна ўчыніў Вызнаньне Веры ўва ўсё тое, чаго вучыць Царква. Гэта зрабіла вельмі моцнае ўражаньне на ўсіх прысутных. Пасьля адбылося прызьваньне Сьвятога Духа і Сьв. Літургія, якую адправіў дэкан кардынальскай калегіі Тіссэран. Сакратар Сабору арцыбіскуп Фэлічі вынес урачыста Эвангелію, якая кладзецца ў часе кожнай сэсіі на галоўным аўтары.

На гэтай сэсіі (навіна!) дапушчаны на салю сьвецкія каталікі — ў ліку 13 — пераважна кіраўнікі розных таварыстваў і каталіцкіх інстытутаў. Лік тэалёгаў-экспэртаў пабольшыўся з 200 да 450. Лік карэспандэнтаў дайшоў да 1500. Гэтыя цяпер маюць большую магчымасьць даставаць поўную інфармацыю аб працы Сабору. Папа назначыў 4 модэратараў-кардыналаў, якія кіруюць усей працай Сабору. На кожнай сэсіі верхаходзіць адзін з групы 10 кардыналаў: яны імянем Папы кіруюць працай дня. Сабор будзе зьбірацца кожны дзень, акрамя суботы і нядзелі.

III

Праца Сабору пайшла энэргічна, вытрывала і дарэчы памысна. Галоўная тэма ЦЭРКВА: Як яе назваць-акрэсьліць і схаарэтызаваць? Цікавая думка кардынала з Індыі, Граціяс: «Царква ня ёсьць магутнасьць, што пануе, але створана для таго, каб служыць». Кард. францускі Жэрліер дамагаўся, каб Царква была «Царквой убогіх», каб нават ня мела выгляду

багацтва. Мітрапаліт Гэрманюк, украінец з Канады, дае прапанову, каб стварыць «Апостальскую Калегію» ў Царкве — з кардыналаў, патрыярхаў і дэлегатаў ад біскупскіх краёвых радаў: такая Калегія памагала-б Папе ў кіравенстве Царквою.

Важная прапанова выйшла ў справе ДЫЯКАНАЎ: аднавіць апостальскую традыцыю аб дыяканах, значыць, каб увесці сталых дыяканаў, а ня толькі як ступень да сьвятарства. І паднята справа жанімства такіх дыяканаў. Тут дыкусія ішла вельмі жывая. Асабліва дамагаюцца дыяканаў біскупы з Паўднёнай Амэрыкі і місыйныя. Такія дыяканы былі-б памочнымі ў духоўнай працы, дзе не стае сьвятароў. Іншыя баяцца, што жанатыя дыяканы стануць матар'яльным цяжарам для Царквы; але другія кажуць, што жанатыя могуць працаваць на сваё ўтрыманьне незалежна.

IV

АБСЭРВАТАРЫ. Дня 17. X. Папа Павал VI прыняў усіх 66 абсэрватараў на спецыяльнай аўдыенцыі. Ад імя ўсіх іх сказаў прамову праф. Скіндсгаард з Копэнгагі. Адказываючы яму, Папа гаварыў: «Мы не спадзяёмся чудоўнага і хуткага вырашэньня ўсіх пытанняў; але гэты дыялёг напаўняе нас надзеяй. Збліжацца, спатыкацца, пазнаваць, гаварыць, што можа быць больш простага, больш натуральнага, больш людскога?» На другі дзень прыняў усіх абсэрватараў Кардынал Бэа ў Сакратарыяце для Спраў Лучнасьці Хрысьціян. Там было вельмі цікавае выступленьне прадстаўніка Маскоўскага Патрыярха Пратопрэсвітэра Віталія Баравога, які асьмеліўся назваць сябе «Беларусам з паходжаньня». Гэта быў адважны крок у гісторыі Прав. Царквы ў Расеі, калі Прадстаўнік Патрыярхату публічна назваў сябе Беларусам. Аднак нас ня менш дзівіць, чаму Баравы называе сябе «Прадстаўніком Расейскай Прав. Царквы»? Значыць, ён не прадстаўляе ні Беларускай, ні Украінскай Царквы! Ці ж ужо Маскоўскі Патрыярх не расьцягвае сваёй улады на Беларусь і Украіну?... Аднак аб гэтым мы больш гаварыць ня будзем, бо гэта справа праваслаўных.

Затое нас яшчэ дзівіць, што Баравы ў тым выступленьні гаворыць аб «сваім расейскім характары» (?). Скуль ён у Баравога ўзяўся? — У Англіі, напрыклад, ніякі Шкот, ні Валіець не пахваліцца, што ў яго «ангельскі» характар, хоць жывуць у адной манархіі. Таксама Славак не скажа, што ў яго «чэскі» характар: гэта самі чэхі назвалі-б сьмешным лізунствам. — Ці такая ненатуральнасьць і нізкапаклонства перад «стар-

шым братам» яшчэ доўга будзе пакутаваць у Беларусі?

V

РЭФОРМЫ

Праекты аб ЛІТУРГІІ яшчэ ня перайшлі праз апошнюю стадыю пастановаў, аднак ужо ёсьць пэўнасьць, што будуць некаторыя прынятыя, як праект аб НАРОДНЫХ МОВАХ, або КОНЦЭ-ЛЕБРАЦЫІ і Сьвятой Комуніі пад відамі хлеба і віна. З усяго відаць, што наступае значнае збліжэньне з усходнімі абрадамі.

Рэформа сьвятарскіх пацераў (Брэвіяра) менш цікавіць людзей сьвецкіх, але цікава ведаць, што ідзе націск, каб зьменшыць у пацерах колькасьць псальмаў і даць больш выняткаў са Старога і Новага Запавету.

Таксама хочуць увесці новую рэформу КАЛЕНДАРА, галоўна, каб паставіць адзін тэрмін для Валікадня (Пасхі). Найбольшая труднасьць у тым, што Пасха мусіць пачынацца у нядзелю, а нядзелі не маюць сталых днёў у годзе. Каталікі могуць згадзіцца ў парадку датаў, тэрмінаў, ці календароў; прапануюць агульны дагавор і пойдучь на ўступкі, бо сонечныя тэрміны належаць да астраноміі, а не да рэлігіі і догматаў яе. Калісьці каталікі ў царскай Расеі сьвяткавалі Пасху аднолькава з праваслаўнымі па старому календару і Рымскі Папа гэтаму не прэрэчыў; а падчас першай сусьветнай вайны перайшлі на новы календар. І цяпер Каталіцкая Царква пазваляе сьвяткаваць Пасху паводле календара дзяржавы, ў якой жывуць каталікі.

І яшчэ да рэформаў належыць справа адносінаў Царквы да людзей СЬВЕЦКІХ, т. называнага «ЛІЯКАТУ». Пытаньне ставіцца так, што нельга ўважаць сьвецкі элемент, як «маўклівых авечак», бо кожны ахрышчаны ёсьць жывым вучнем Хрыстовым і павінен быць дзейнай асобай. Дзеля таго дамагаюцца, каб павялічыць лік сьвецкіх людзей на Саборы і даваць ім голас. Некаторыя біскупы вельмі моцна выступаюць у абароне «авечак». Кажуць, што мінуў той час, калі народ мог толькі «верыць, маліцца, слухаць і плаціць». Увесь народ абавязаны жыць паводля веры, працаваць для ўмаценьня веры паміж каталікамі і пашырэння паміж другімі. Царква належыць ня толькі да духавенства, але да кожнага ахрышчанага; а духавенства мае не панаваць у Царкве, але служыць людзям у духоўных патрэбах. І не надарэмна Папа Павал VI прыпомніў аб сабе, што ён ёсьць «Слуга слугаў Божых». Дык тым болей усе ніжэйшыя ад Яго — гэта «служы».

Некаторыя дамагаюцца дапусьціць прадстаўнікоў ад усіх важнейшых Законаў — мужчынскіх і жаночых, а ў гэтым жанчыны мусяць мець роўнае права. Амэрыканскія біскупы дамагаюцца, каб маніфэставаць публічна роўныя ў Царкве правы ўсіх народаў, нацыяў, расаў, колераў, а такжа каб зганьбіць і асудзіць усякую расавую дыскрымінацыю.

VI

Нарэшце Сабор прыняў на галасаваньні ўсе праекты аб біскупках і дыяканах: сан біскупа — гэта найвышэйшая ступень сьвятарства. Гэты сан устанавіў Хрыстос, калі паставіў АПОСТАЛАЎ, а насьледнікамі апосталаў ёсьць БІСКУПЫ, як насьледнікамі Пятра ёсьць ПАПА. Дапускаюцца сталыя ДЫЯКАНЫ, як было за часоў апостальскіх. Уся КАЛЕГІЯ БІСКУПАЎ, разам з Папай мае поўную ўладу ў Царкве.

Пастаноўлена пацьвердзіць праекты аб Літургіі. Аб СЬПЕВЕ ў сьвятынях пастаноўлена заснаваньне вышэйшых курсаў сьпеву і музыкі царкоўнай. АЗДОВА ў сьвятынях мусяць быць

густоўная, стылёвая, але памяркоўная, бяз пышнасьці і збытку.

Вельмі ўрачыста абходзілі на Саборы 400-годзьдзе Сабору Трыдэнтскага і ўстанаўленьне на ім духоўных СЭМІНАРЫЯЎ.

Карэспандэнты даведаліся, што магчыма ІІ Сэсія Сабору адбудзецца ўвосень 1964 г., а заканчэньне Сабору ў 1965 годзе.

✱

2-ая Сэсія ІІ-га Ватыканскага Сабору закончылася 4-го сьнежня. Шмат хто з Айцоў Сабору чуліся змучаныя фарсоўнай працай і сьпяшаліся дамоў. Але праца Сэсіі прайшла памысна: Сьв. Айцец Павал VI прыхіліўся да ўсіх важнейшых пастановаў так называнай «паступовай» часткі, якая мела значную перевагу на Саборы. Дакрэты Сабору будуць апублікаваны ў пазьнейшым часе; праўда, ў недалёкім часе ўвойдуць у жыцьцё. Ужо з дасюлешняй працы Сабору відаць, што жывём на парозе новай эпохі ў жыцьці хрысьціянства.

Поўны агляд ІІ Сэсіі Сабору адкладаем да наст. нумару.

Белар. Карэспандэнт

Саборны фэльетон

Што Пётр і іншыя апосталы думаюць аб ІІ Сэсіі Сабору?

(Інтэрв'ю Сьв. Лукі, Нябеснага Летапісца)

— Ты, сыноч, Лука, зьвярніся перш да Паўла: ён — такі вучоны — вылажыць табе аб Саборы ўсё як на далоні.

ПАВАЛ да Пятра:

— Ах, Сымон! Я мушу табе «супрацівіцца ў твар». Як ты, будучы Пятром і трымаючы ключы Царства Нябеснага, баішся сказаць першае слова? А мы — толькі «іншыя Апосталы», а я — «найменшы»... Я ня буду за цябе гаварыць!

ПЁТР:

— Ну, добра! Пішы Лука, каб Біскупы чыталі, што я сказаў у сваіх двух Лістох, а пасьля ўсіх Апосталаў я яшчэ даскажу жывым словам. (Тут Павал пакруціў галавою).

ЯКУВ (Старшы):

— Я з сваім братам, як мы хадзілі за Хрыстом, дык вельмі баяліся, каб Сымон-Пётр не заняў ліш не высокага месца. — Дык я і цяпер баюся, каб на Саборы высокія мітры і доўгія хвасты ня шукалі лепшых месцаў!

ЯН-БАГАСЛОЎ:

— «На пачатку было Слова...» Я вельмі ўцешыўся, што ПАПА ПАВАЛ VI на самым уступе прыпомніў і падкрэсьліў, што Айцы сабраліся на Сабор дзеля Хрыста — Бога нашага, бо інакш, дыскутуючы аб дыяканах і аб літургіі, маглі-б забыцца аб Хрысьце.


АНДРЭЙ:

— Я — брат Сымона-Пятра, дык мне вельмі дзіўна, што мае Грэкі ня прыслалі да Пятровай Сталіцы абсэрватара? Гэта быў-бы першы крок да злучэньня.

ФІЛІП:

— Добра кажаш, Андрэй! Помніш, як мы з табой паказывалі Грэкам Хрыста? (Іоан 12, 21—22). Дык і цяпер давай пакажам ім дарогу да Хрыста. «Слухайце, Грэкі! Трэба ісьці праз тыя дзьверы, ад якіх ключы трымае Пётр».

(Працяг на бач. 18)



Перад кожнай сясіяй раніцай адбываецца ў Сьв. Пятра Літургія чародна ў розных абрадах, а пасля ўрачыста выносіцца кніга Сьв. Эванэллі і кладзецца на аўтары. Для гэтага назначаюць важнейшых з ліку саборных Айцоў. Дня 14. X. 1963 быў вызначаны наш Уладыка Часлаў Сі-на для нашай Нацыі.

повіч, Апостальскі Візытатар Беларусуў на выгнанні. У ягонаў асыстэнцыі былі два нашыя Сьвятары Беларусы — Пратоіерей Уладзімер Савей і Канстанты Маскалік. Для нас Беларусуў гэта было важнае здарэнне — публічнае перад Усесьветным Саборам прызнаньне і паша-

ТАМАШ:

— О, я быў вялікі маруда! Вельмі таксама замарудзілі Рэфарматары веры: добра, што хоць прыслалі абсэрватараў; але «багаслаўленья, што не бачылі, а паверылі» (Іоан 20, 29).

БАЎТРАМЕЙ:

— Я ўважаю, што лішне доўга баяліся белыя місіянеры дапусьціць каляровых сьвятароў да біскупства і кардынальства. Я-то ня меў яшчэ Сьвятога Духа, калі гаварыў: «Што можа быць добрага з Назарэту?»

— Цяпер іншая справа. Запішы мае словы, Лука! «Надыходзіць пара, калі чорныя, жоўтыя і чырвоныя будуць вучыць Італьянцаў, Гішпанцаў, Французаў і інш., як трэба верыць і любіць Хрыста».

МАЦЬВЕЙ:

— Мне здаецца, што Сабор малую ўвагу зьвярнуў на Жыдоў. Я ж напісаў першую Эвангелію для Жыдоў. І сам Хрыстос, пасылаючы нас на ўвесь сьвет, загадаў, каб мы прапаведывалі, «пачынаючы ад Іерусаліму». І Павал, Апостал Народаў, усюды пачынаў Эвангелію ад Жыдоў.

ЯКУБ (Малодшы):

— Я таксама пісаў да 12-ці жыдоўскіх пакаленьняў. Я заклікаў іх да веры і ўчынкаў міласэрдыя. Жыды ў апошніх часоў змылі шмат сваіх грахоў перад Богам, калі мільёны старых, жанчын і дзяцей былі замучаны. Чаму няма спэцыяльных місіяў для Жыдоў, каб прывесці іх да Хрыста? (Напр. у Нью-Ёрку і інш.). Гэта вельмі пільная справа Сабору.

СЫМОН ЗІЛОТ:

— Чаму слугі Божыя сьпяць, а слугі Антыхрыста будуць з вялікім запалам пякельнае валадарства? А з усяго чалавецтва ахрышчана ледзь трэцяя частка, ды і з тых нямала ў атэізме, іншыя лянiвыя, ці блудзяць у веры... Хто ж запаліць агонь Хрыстэвы? Хто раздзьмухае палымя пакуты, місіяў, ахвяры з сябе — за прыкладам Яна XXIII? Бо сам Хрыстос асьцерагаў: «Калі пакутаваць ня будзеце, усе разам загінеце!» Я, Апостал Хрыстовы, пільна паглядаю на Сабор у Рыме, калі загарыцца там гэты агонь — люблю Хрыстовая?

ІУДА ЯКУБАВЫ:

— З вялікай рупнасьцяй я пісаў у сваім лісьце, каб хрысьціяне захавалі веру. Я асьцерагаў, што «...ідзе Госпад з мірыядамі Сьвятых — учыніць суд над усімі і будзе дакараць бязбожных за ўсе ўчынкі бязбожнасьці і за ўсе жорсткасьці, што гаварылі на Яго. (Саб. Пасл. Іуды в. 15). Я думаю, што Сабор павінен моцна выступіць супроць бязбожнасьці».

ПАВАЛ:

— «Я — апошні з Апосталаў. Я нягодны называцца Апосталам, бо прасьледаваў Царкву Божую...»

«Але я найбольш трудзіўся!» Я напісаў 14 Лістоў. — Я пракананы, што найважнейшая справа для Сабору, каб усе народы навучыць і ахрысьціць, а пасля ўжо іх пасьвіць: значыць, першая справа кожнага біскупа — Апостальства, а пасля — Адміністрацыя. Я баюся, каб у практыцы гэтага ня пераставілі!

ПЁТР:

— Мір вам усім, каторыя ў Хрысьце Ісусе!

— Старшых сярод вас заклінаю я, сустаршыня і сьведка мукаў Хрыстовых... Пасеце Божэ стада, якое ў вас, наглядаючы за ім не пад прынукай, але з добрай волі, ды ня дзеля агіднай карысьці, але дзеля ахвоты, і не пануючы над спадчынай, але даючы прыклад стаду, і калі зьвяіцца Найвышэйшы Пастыр, дастанецца вянок славы, што не вяне (І. П. І. 1—4).

ПЁТР да Лукі:

— Усё, што ты, сыноч, пачуў ад Апосталаў, верна запішы ў Нябесную Кроніку!

ЛУКА:

— Добра! Запішу ўсё і пашлю, каб надрукавалі ў часапісе «БОЖЫМ ШЛЯХАМ».

а. Я. Гэрмановіч

«ДОВРЫЯ» РАДЫ БЕЛАРУСКІМ ДЗЕЯЧОМ

(З нагоды Энскага Зьезду)

Старшыні: Моцна крычаць на памоцнікаў, кантроль пакідаючы Богу.

Сакратару: Кіраваць кіраўніком і хаваць ад яго ўсе сакрэты.

Скарбніку: Сьцерагчы, каб на рэвізію была каса поўная, а на будні — свая скарбонка ня пустая.

Архіварыю: Трымаць дакуманты ў парадку і сакрэце, апрача самых найважнейшых.

Радактару: Пісаць так, каб ніхто нічога не зразумеў і каб усе чакалі, што далей будзе.

Чытачу: Сьмейся, дзе ня трэба, бо дзе трэба, там... (тут рукапіс замазаны).

Сьвятару: Будзь сьвяты толькі на сьвята!

Ігумэну: Не кажы ніколі нікому, калі сам выходзіш з дому!

Манаху: Памагай ігумэну, калі ён нічога ня робіць.

Параху: Слухай біскупа уважна, а сваё рабі адважна!

Вікараму: Пажадай параху шчасьлівай сьмерці у сваёй добрай інтэнцыі!

Біскупу: Тройчы багаславі кожнага і не кажы яму нічога важнага.

Вінцуку: Пішы адважна — толькі аглядайся на радактара!

В. Адважны

Д з я ц е л і К р о т

(Байкі)

Крот і дзяцел працавалі —
Той у лесе, той ў зямлі:
У апеку лес той бралі,
Дый знаёмы ня былі.

Вось аднойчы спазаранку
Віў наш дзяцел абаранку
Наўкруг дрэва — аж у дол. —
Ну, бо дзяцел — не арол!

Дзюба моцная як сталь:
Стукаў-грукў як каваль,
Тэлеграмы слаў наўкола,
А чырыкаў так вясёла,
Што аж крот, задзёршы нос,
Ад зямлі уверх падрос. —

Так спаткаліся,
Падзівіліся,
Прывіталіся,
Падражніліся...

Дзяцел кажа: «Ах, ты кнот!
Як завешся ты?»
«Я — крот».

«Ах, ты — той, што як чарвяк,
Точыш глебу, небарак?
Чуў я, што ты — вол рабочы —
Век гарэш у цёмнай ночы».

«А ты — дзяцел, верхалаз,
Пустазвон, казалі ў нас...»

«Глянё ты, крот, на Божы сьвет!
Май-вясна, зямлі расьцьвет:
У лесе птушак навасельле —
Уся прырода у вясельлі».

А крот кажа: «Сьмех мне чысты!
Мы краты — матэр'ялісты.
О, заўзята мы працуем,
Хоць не бачым і ня чуем.
Я-ж не знаю пад зямлёю,
Што там зверху нада мною?
Кажуць, што у небе дзесяці
Не даюць ні піць, ні есьці.
Былі-б чэрві, што там неба?
Больш нічога нам ня трэба!

Дзяцел крыкнуў: «Дурны зьвер!
Глянё хоць раз ты, мне павер:
Каб ты ўбачыў сьвет увесь,

Ты-бы ўміг у дол палез
І прывёў-бы усіхчыста
Тых кратоў-матэр'ялістаў,
Паказаў-бы ім красу. —
Дай — цябе я панясу!»

Дзяцел хап крата дзюбою —
Павалок яго з сабою!
Паказаў як на далоні
Сьвет увесь, лясныя гоні
Навакол, на права-лева,
На праблескі сонца ў дрэвах.
Кажа: «Чуеш? шум лясны —
Гэта музыка вясны...»

А крот кажа: «Што мне з тога?
Я не бачу нічога
І ня чую, і ня знаю
І да сэрца ня прыймаю».

Дзяцел кажа: «Справа — дрэнь!
Апусьціўся ты як пенё:
Пад зямлёй заплюшчыў вочы —
Век ня выйдзеш з цёмнай ночы!»

Ці вы ўсе, матэр'ялісты,
Толькі есьці-піць артысты?

1962

Б Ы Ч О К

Бычок лысы так удаўся —
У падскоках гадаваўся, —
А голас ёмкі, закахісты, —
Куды там дзяк, ці арганісты!

Плячом да працы браўся шустра —
Аж ўсе валы ў яго як ў люстра
З жывою радасьцю глядзелі
І клалі ў ім свае надзеі.

Казалі: «Ён калісь пакліча
Да волі накаленьне быча:
Паставіць нас ізноў на ногі,
Навострыць абламаньы рогі!»

Расьце бычок як дуб
І розумам ня глуп.
Рыкае на ўвесь лес
І ў бойцы — Гэркулес!

(Заканчэньне на бач. 20)

Школа імя Сьв. Кірыла Тураўскага ў Лёндане

Тыя, якія папробавалі ўзгадоўваць новае беларускае пакаленьне на чужыне, добра ведаюць, як цяжка ёсьць гэтая справа. Дзеля гэтага кожны пачын у гэтым напрамку ёсьць годным увагі і падтрымкі ўсяго нацыянальна сьведамага беларускага грамадства.

Адным з такіх пачынаў ёсьць Беларуская Школа для Хлапцоў імя Сьв. Кірыла Тураўскага ў Лёндане, якая працуе там ужо трэці год. Гэтая школа ёсьць адзінай на ўсім сьвеце, бо, у адрозьненне ад шматлікіх сыботніх школак, яна зьяўляецца інтэрнатам, дзе беларускія хлопцы з розных краінаў ня толькі вучацца, але стала жывуць разам у беларускай атмасфэры.

Распаложаная на ўскраіне Лёндану, на граніцы з маляўнічай правінцыяй Гартфордшыр, школа спалучае ў сабе ўсе выгоды і прыемнасьці «вясковага» жыцця з блізкасьцю да вялікага культурнага цэнтру, якім зьяўляецца сталіца Англіі. Вялікі сад дае нязьлічоныя магчымасьці да гуляняў на свежым паветры і да спорту.

Сама школа месціцца ў прыгожым прасторным будынку. Усё тут уладжана па беларуску, пачына-

ючы ад Пагоні, якая вітае госьця пры самым уваходзе і канчаючы на беларускіх дзяружках, якімі ёсьць пакрытыя ложка хлапцоў у спальнях.

Школа знаходзіцца пад кіраўніцтвам сьвятароў Беларускай Католіцкай Місіі ў Англіі. Мар'ян Гауз, сяліба Місіі, ёсьць насупраць школы, па другой старане дарогі. Акрамя сьвятароў, у школе працуе група сьвецкіх настаўнікаў і ўзгадаваўцаў. Гаспадыня, якая глядзіць за здароўем і матар'яльнымі патрэбамі хлапцоў, зьяўляецца кваліфікаванай мэдыцынскай сястрой.

Вучні праходзяць нармальны курс навучаньня ў аб'ёме ангельскай сярэдняй школы. Акрамя гэтага яны маюць лекцыі беларусаведы. Усе яны павінны здаваць матуральныя іспыты з беларускай мовы на Лёнданскім унівэрсытэце.

Такім чынам, атрымюючы добрую асьвету, якая дасць ім у будучыні магчымасьць заняць адпаведнае месца ў грамадстве ў той краіне, дзе яны маюць жыць, вучні школы сьв. Кірыла ня толькі ня трацяць сваёй нацыянальнай апычонасьці, але, наадварот, вучацца любіць і шанаваць ўсё беларускае і быць гордымі з свайго беларускага паходжаньня.

Кіраўніцтва школы слухна ўважае, што яно ня мае права марнаваць даных магчымасьцяў і дзеля гэтага павінна імкнуцца ўзгадоўваць толькі поўнавартасных адзінак як інтэлектуальна, так і маральна. Дзеля гэтага вялікая ўвага зьвяртаецца на рэлігійнае і маральнае ўзгадаваньне вучняў.

Сяньня яшчэ рана гаварыць аб посьпехах школы сьв. Кірыла. Трэба аднак зазначыць, што яна мае ўжо вучняў ня толькі з Эўропы, але і з Амэрыкі. Ёсьць нават адзін паўнакроўны ангелец, які разам з іншымі, вучыцца беларускай мовы!

Вучні Школы сьв. Кірыла ў прыгожых нацыянальных строях ужо няраз ажыўлялі сваёй прысутнасьцю і выступамі беларускія сьвяткаваньні. Іхні хэр, ня гледзячы на кароткае існаваньне, заслужыў ужо на прызнаньне ад усяго тутэйшага беларускага грамадства. У школе памысна працуе драматычны гурток і ёсьць пачаткі сваёй аркестры.

Што робяць вучні ў свабодны ад заняткаў час? Гэта залежыць ад асабістых зацікаўленьняў кожнага хлопца. А зацікаўленьні іхнія вельмі разнастайныя, ад валеяболу і будовы «дзікарскіх» хатаў на дрэвах і канчаючы на канструкцыі радыяпрыёмнікаў і дасьледваньні астаткаў гарадзкіх муроў Лёндану, збудаваных за рымскіх часоў...

Будучыня пакажа, як далей разьвіецца школа сьв. Кірыла. Мы з свайго боку пажадаем ёй, каб сталася кузьня беларускага духу у вольным сьвеце.

а. А. Надсоч



І штораз болей піў і еў,
І ўжо з бычка ён стаў валом,
І ледзь улазіць стаў у хлеў
І біты быў калом...

А карк ў яго згрубеў,
Як мех живот абвіс:
Бычок абаранеў —
Раскіс. —

З жыцця тут прыклад ўзяты:
І ў нас студэнты, як цяляты,
Растуць; а што з іх будзе?
Што-ж? .. мяса, або — людзі.

В. Адажны

Безабаронная - магутная абаронца

У паравіяннай салі толькі што скончылася вельмі цікавая і займаючая зборка. Людзі не сьпяшаліся выходзіць, бо кожнаму яшчэ хацелася падзяліцца сваімі думкамі з іншымі.

Новы парох, які праводзіў зборку, ня ўспеў выйсьці з-за стала, як яго акружаў гурт старэйшых жанчын; яны спачатку нібы прыслухоўваліся, што гаварылі мужчыны, але хутка іх адсунулі на бок і яшчэ хутчэй перавялі гутарку на тэму, якая зусім ня была прадбачана ў праграме зборкі.

— Вось бачыце, усе прышлі, а гэтая ня прыйшла — казалася адна.

— Дзе яна табе сюды прыйдзе, — дадавала другая. — Каб вы паглядзелі, як яны жывуць, аж брыдка гаварыць.

І якраз аб гэтым брыдкім загаварылі, ды яшчэ як: так-жа наперабой. Парах быў спробаваў спакойна спыніць гэтую гутарку, ды дзе там! Тады ён загаварыў мацней:

— Дрэнна, калі тут так дзеецца, як вы кажаце.

— Ды яна-ж... — Разагналася першая жанчына, каб яшчэ дакінуць нейкае салёнае слаўцо сваёй суседцы, але так і не дагаварыла гэтага слова. А спыніла яе на паўслове малая дзяўчына.

Калі жанчыны тараторылі каля стала, гутарка ў іншых гуртках крыху прыціхла, толькі часам сёй-той перакідваўся словам аб тым, што гаварылі жанчыны каля стала. Толькі адна кволая шасцігадовая дзяўчынка не далучалася да ніякага гуртка. Яна прытулілася да вушака выхадных дзвярэй і немым позірам сачыла за жанчынамі, якія гутарылі ля стала, бо яны гаварылі аб... яе маці. Ды што гаварылі? Выцягвалі на дзённае святло даўно мінулыя падзеі, аб якіх яна амаль нічога ня ведала. Тыя разгалёканыя кабеты, ганебна брудзілі яе дарагую маму, тапталі ў балота яе найлепшую і найдабрэйшую матулю... І ніхто з прысутных не казаў ніводнага слова абароны. Дык што-ж яна кволая, бяссьільная магла зрабіць, як яна магла абараніць сваю дарагую маму?! І бацька сюды ня прыйшоў, а казаў-жа рана, што прыйдзе...

Горкі жаль моцна сьціснуў сэрца малое дзяўчынкі, заміргалі яе павекі і росныя сьлёзы пакаціліся па яе анельска-чыстым і прыгожым абліччы — яна заплакала. Спачатку ціха, ціха; потым галасей і галасей.

— Хто-ж гэта плача? — Пацікавіўся нехта, што стаяў побач.

— Гэта-ж «яе» дачка.

У салі запанавала цішыня, нейкая магутная цішыня. Бяссьільны плач маленькае дзяўчынкі

нейкаю нявымоўнаю сілаю адбіваўся магутным рэхам у сэрцах прысутных і спыніў на паўслове ўсе каверзы з вуснаў абмоўніцаў.

Маўчаньне трывала нядоўга. Парах і шмат хто з прысутных кінуліся да малое і пачалі яе суцяшаць, а тымчасам жанчынам ля стала быццам рот замуравала.

Дзяўчынка не прамовіла ні слова. Ніводнага, нават самага маленькага слова! Яна не пагражала, не дакарала нікога. Яе крыштальна-чыстыя сьлёзы быццам змывалі бруд з яе маці. І ніхто больш ня важыўся шпурнуць брудным словам у постаць яе маці, абмытую нявіннымі, бяссьільнымі сьлёзамі.

А. Жменя

ПІСЬМЫ У РЕДАКЦЫЮ.

Паважаная Рэдакцыя!

Даведаліся мы, Амэрыканцы, што Вы там у Лёндане намерыліся выдаваць «Божым Шляхам»: гэта вельмі пацяшаючы намер і вельмі важны і патрэбны. «Божым Шляхам» зьместам і з боку моўнага зьдзяляецца найпаважнейшым беларускім часопісам і ня толькі на эміграцыі. Дасюль ня было там калечаньня беларускай мовы. Чытаць было лёгка і ўсё зразумела, чым аднак ня ўсе нашыя часопісы могуць пахваліцца.

Дай, Божа, каб сапраўды зьявіўся гэты часопіс, бо на нашым гарызонце рысуюцца шмат здарэньняў, каторыя просяцца талкова, ясна і правільна іх паясьняць і занатовываць, а такая недахватка сонца праўды!

У нас у Чыкаго 17 і 18 лістапада ідзе выстаўка падобная да тае, якую Вы бачылі (а. Я. Г.), а 28-га гэтага лістапада пачынаюцца ў нас так званыя «студый». Праграму далучаю. Як там будзе, напішу.

Хай Бог дапамагае Вам у працы!

З пашанаю

Я. Чарнэцкі.

РЕДАКЦЫЯ ИНФАРМУЄ:

Уладыка Часлаў Сіновіч, пасыла сваіх выбараў на Генэрала Айцоў Марыянаў, стала прабывае ў Рыме. Адрас: (Italy) Italia, Via Corsica 1.

Сп. Я. Чарнэцкаму: Вельмі дзякуем за прысланае! Чакаем на абяцанае: не забывайце нас.

Рэдакцыі «ВЕХІ»: Нр. 10-ты атрымалі. Дзякуем! а. Язэп Г. надта дзякуе за моцную крытыку і просьбіць прыслаць аповесць «Пушча Шуміць» на абмен.

